

1: IL-VIŻJONI TAL-GVERN F'DAN IL-BAĠIT

Sur President, illum qed nipprezenta t-tielet baġit ta' dan il-Gvern u r-raba' wieħed f'din il-Leġizlatura. Ninsab kuntent b'dak li wettaqna sa issa. Hu ta' sodisfazzjon li illum il-baġit li qed inressaq quddiem din il-Kamra jkompli jikkonferma kemm il-ħidma ta' dan il-Gvern qed tagħti l-frott mixtieq, jiġifieri li dawwarna d-direzzjoni u għandna ekonomija b'saħħitha.

Tajjeb li wieħed jiġfakar minn fejn tlaqna. L-ewwel baġit li pprezentajna kellu għan importanti ferm; dak li jzomm l-istabbiltà u ċ-ċertezza f'pajjiżna. Dan kien essenzjali sabiex nixprunaw it-tkabbir ekonomiku minn wieħed kajman għal wieħed dinamiku b'mod sostenibbli u li jilhaq lil kulhadd. Dawwarna d-direzzjoni sabiex f'pajjiżna terġa' tibda titrawwem klima li fiha wieħed iħossu komdu li jżid u jkabbar in-negozju tiegħu, u fuq kollox jinvesti u jimpjega n-nies.

Dakinhar ipprezentajna l-miri tagħna għall-ħames snin li kienu gejjin. Kellna l-konvinzjoni li kien se jirnexxielna nilhqu dawn il-miri ambizzjużi li poġġejna quddiemna. Fuq kollox, ikkommettejna ruħna li noħorġu minn żewġ proċeduri tal-Kummissjoni Ewropea; dik tal-excessive deficit procedure u dik tal-iżbilanċi makroekonomici. Dan irnexxielna nagħmluh kif ippjanajna.

Għas-sena 2014, il-Baġit kellu l-għan li jippremja l-bżulija tal-Maltin u l-Għawdxin. Fih varajna numru kbir ta' miżuri li jinċentivaw u jippremjaw ix-xogħol. Hdimna sabiex intejbu l-kuncett ta' "making work pay". Nidejna tax credits u beneficiċċi oħra għan-nisa u anke l-irġiel biex joħorġu jaħdmu u, fuq kollox, childcare b'xejn għall-koppji, bi tfal żgħar, li joħorġu jaħdmu.

Kellna l-kuraġġ li nidhlu għall-implimentazzjoni tal-qtugħ tat-taxxa għal dawk li d-dhul tagħhom ma jaqbiżx is-60,000 (sittin elf) ewro fis-sena minn 35 (ħamsa u tletin) fil-mija għal 25 (ħamsa u għoxrin) fil-mija. Dan ħalla 40 miljun ewro fil-bwiet tal-familji li gawdew minn din il-mizura.

Fl-istess ħin, waqt li bdejna x-xogħol biex jitwettaq il-pjan tagħna fis-settur tal-enerġija biex niżguraw produzzjoni orħos, sostenibbli, u fl-istess ħin nadifa, wettaqna l-wegħda tagħna mal-familji Maltin u Għawdxin li nraħhsu l-kontijiet tad-dawl b'25 fil-mija. Dan kollu wassal sabiex intejbu l-potenzjal tal-ekonomija li tilhaq tkabbir oġhla minn tas-snin ta' qabel.

Il-Baġit għas-sena li qegħdin fiha kien immirat biex iżid l-inċentivi għax-xogħol għal min is-sistema tal-benefiċċji soċjali wasslitu għal qagħda ta' dipendenza. L-opportunitajiet raġonevoli li offra l-Baġit lil min jibda jaħdem biex iżomm proporzjon tal-benefiċċji soċjali għal tliet snin wasslet biex numru sabiħ ta' persuni jibdew jaħdmu għall-ewwel darba.

Konna l-ewwel gvern li kellu l-kuraġġ ikun iebes ma' min jabbuza mill-benefiċċji soċjali.

Illum għandi l-pjaċir inħabbar ir-riżultati pożittivi li ntlahqu matul l-ewwel disa' xhur tas-sena.

Bejn Dicembru 2014 u Settembru 2015, in-numru ta' persuni fuq l-assistenza soċjali, fuq il-benefiċċji tal-qgħad jew inkella assistenza għax huma single parents naqas b'iktar minn 2,100. Dawn kollha voluntarjament għażlu xi skema jew oħra. Madwar elf minn dawn li kienu qed jirċievu assistenza soċjali issa marru fuq is-sistema tat-tapering.

Ir-riżultat ta' dan hu li issa hemm iktar minn elfejn persuna li m'għadhomx jiddependu mill-benefiċċji. Issa dawn qegħdin

f'impjieg u qed jikkontribwixxu kemm għas-soċjeta` in ġenerali kif ukoll għall-futur tagħhom infushom.

Illum qegħdin f'qagħda fejn qed naraw il-frott ta' dak li żrajna madwar sentejn u nofs ilu. Ir-riżultati miksubin fis-suq tax-xogħol qegħdin juru li dak li hdimna għalih qed jirrendi. Illum għandna fost l-inqas rata ta' qgħad kemm għall-irġiel u kif ukoll għan-nisa, iżda wkoll dik taż-żgħażaġh fl-Ewropa. Dan għaliex in-numru ta' nies li qed jaħdmu f'pajjiżna lahaq livel rekord. L-aħħar ċifri juru li llum hemm 'il fuq minn 202 (mitejn u tnejn) elf persuna li joħroġu minn djarhom biex jaħdmu li minnhom 168 (mija tmienja u sittin) elf qegħdin fuq bażi full-time u iżjed minn 34 (erba' u tletin) elf li qegħdin fuq bażi part-time.

Fl-istess ħin saħħaħna l-istipendji u l-apprentistat u daħħalna l-Youth Guarantee. Habbarna l-fond tal-maternita` li se jwassal sabiex tispicċa kull diskriminazzjoni kontra n-nisa b'dak li jirrigwarda l-ingaġġ fl-impjieg. Ġiet infurzata l-liġi favur l-impjieg ta' persuni b'diżabilita` li kienet hemm biss fuq il-karta.

Ħsibna wkoll fl-anzjani fejn estendejna t-300 ewro fis-sena lil dawk li għalqu s-75 (hamsa u sebgħin) sena u li għadhom jgħixu fid-djar tagħhom. Tajna wkoll kumpensi lil dawk li fil-passat ħallsu l-kontribuzzjoni tal-bolla iżda li llum xorta mhux qed jibbenifikaw minnhom. Tajna ċ-ċans li persuni li għandhom numru ta' kontribuzzjoni nieqsa li jkun jistgħu jħallsu kontribuzzjonijiet nieqsa sa massimu ta' ħames snin .

Qegħdin naraw setturi li għal snin twal kienu mitluqa għal riħhom bħalma huma s-settur tal-kostruzzjoni u dak tal-manifattura jerggħu jiehdu r-ruħ u jirreġistraw tkabbir kemm fil-valur miżjud u iktar minn hekk fin-numru ta' nies li jimpjegaw.

Sur President, iva, dan juri li Malta biddlet id-direzzjoni u għandha ekonomija b'saħħitha.

Kburin li aħna fost il-ftit pajjiżi li rnexxielna nwettqu dik li tissejjah "growth friendly consolidation," jiġifieri li npoġġu l-finanzi pubbliċi fuq bażi soda mingħajr ma noħonqu t-tkabbir

ekonomiku. Dan għaliex irnexxielna nsibu dak il-bilanċ bejn il-ħtiġijiet tal-ekonomija u dawk tal-finanzi pubbliċi. La kien faċli u lanqas qatt mhu ser isir faċli, hekk kif id-defiċit jinżel f'livelli baxxi rekord. Imma b'determinazzjoni ser naslu.

F'Ġunju ta' din is-sena, Malta ħarġet mill-proċedura tad-defiċit eċċessiv. Issa ninsabu *on track* għal defiċit ta' 1.6% sal-aħħar tas-sena, inqas min-nofs ta' kif sibnih. Dan ir-rizultat jgħin kemm biex tissaħħah il-kredibilità mal-Unjoni Ewropeja u ma' istituzzjonijiet internazzjonali bħall-Fond Monetarju Internazzjonali u anke biex intejbu l-klassifikazzjoni tal-kreditu tal-pajjiż. Dan wkoll juri li Malta għandha ekonomija b'saħħitha.

Nafu xi għalhom pajjiżi Ewropej oħra li jew ħallew id-djun jikbru bla rażan, jew marru fl-estrem l-ieħor li ppruvaw jaqtgħu d-defiċit f'qasir żmien biex wara waqgħu f'riċessjoni u xorta ma rnexxielhomm isibu rkabtu tad-djun. Aħna rridu nżommu t-triq tan-nofs. It-triq tal-moderazzjoni.

Ma rridux naħsbu li issa solvejna l-problemi kollha u li issa nistgħu nieqfu naħdmu. Izda wasalna f'punt fejn nistgħu naraw li l-wegħdi li saru huma fattibbli. Dan jiddependi dejjem grazzi għat-tkabbir ekonomiku li rnexxielna ngibu f'pajjiżna.

Biex dan jibqa' jsir il-Gvern se jibqa' jara li jżomm il-prijoritajiet tiegħu.

L-ewwel prijorita' tibqa' dik li nkomplu nsaħħu l-finanzi pubbliċi. Dan se nkomplu nagħmluh biex nassiguraw li uliedna ma jirtux djun bħal ma writna aħna, grazzi għal politika żbaljata ta' "money no problem". Għal kuntrarju tal-passat aħna nemmnu li l-governanza fiskali hi essenzjali għal pajjiżna.

Għalhekk irridu niżguraw li ma nonfqux aktar milli nifilħu. Irridu nkomplu nnaqsu l-iżbilanċ pubbliku b'mod gradwali mingħajr ma nohonqu l-ekonomija ta' pajjiżna. Il-muntanja dejn li nbni f' 25 sena mhux ser inwittuha f'ħames snin. Li jinteressa lill-familji hu li l-indikaturi huma se jibqgħu jinżammu fid-direzzjoni t-tajba.

It-tieni prijorita' hi li nkomplu nkunu fost il-pajjiżi li għandhom l-inqas piż ta' taxxa inkluż bolli fuq ix-xogħol. Aħna nemmnu li n-nies jaħdmu għax ikun jaqbel lilhom. Irridu nkomplu nibnu Malta

fejn il-ħaddiema jkunu jistgħu jgawdu l-frott tal-ħidma tagħhom biex b'hekk ikollhom fost l-aqwa livell ta' għajxien fl-Ewropa.

It-tielet prijorita' hi li nkomplu nkunu miftuħa għall-investment, speċjalment barrani. Ħadd mill-poplu Malti li jhobb il-ġid għal pajjiżu ma jipprova jirredikola l-investment barrani jew tgħaddilu minn moħħu li jgerrxu lil hinn minn pajjiżna. Qegħdin bhalissa naħdmu biex nattiraw setturi godda li mhux biss ikunu l-mutur tal-ekonomija fis-snin li ġejjin iżda li jgħinuna nkunu iżjed produttivi biex nkomplu ngħollu l-livell tal-għixien ta' pajjiżna.

Ir-raba' prijorita' hi li nkomplu nsahħu s-servizzi soċjali tagħna inkluz is-saħħa. Se nkunu hemm għal persuni vulnerabbli u dawk li għandhom bżonn ta' għajna. Se nkomplu nsahħu l-pensjonijiet, il-kura tal-anzjani, u s-servizzi soċjali lill-familji fil-bżonn u lill-persuni bi bżonijiet speċjali. Min għandu bżonn se jsib l-appoġġ tagħna.

Fl-istess ħin se nkomplu niġġieldu l-abbuż fis-servizzi soċjali u d-dipendenza evitabbli

Il-ħames prijorita' hi l-ambjent. Konxji ferm li f'pajjiż daqshekk żgħir bħalma hu tagħna, l-pressjoni fuq l-ambjent hija qawwija ħafna u li kull ma qed tmur qed tiżdied. Konxji wkoll li l-poplu Malti fil-maġġoranza kbira tiegħu jagħraf li xi drabi l-bżonn ta' żvilupp ekonomiku qed jikkontrasta ma' prijorita' ambjentali. Bħala gvern determinati li nżommu bilanċ permezz tat-triq tal-moderazzjoni.

Is-sitt prijorita' hija li l-ġid li jinholoq ikun milħuq minn kulhadd anke fis-sens reġjonali ta' pajjiżna. Għal snin twal, ħafna mill-iżvilupp seħħ f'parti waħda ta' Malta waqt li partijiet oħra ma ngħatawx l-attenzjoni mixtieqa. Diġa' urejna li lesti niehdu deċiżjonijiet kuraġġużi sabiex l-iżvilupp jilhaq lil kulhadd. Kemm Għawdex kif wkoll in-naħa ta' isfel ta' Malta se jrin jibqgħu prijorita' għal dan il-Gvern.

Is-seba' prijorita' hi li nkomplu ninvestu fl-infrastruttura ta' dan il-pajjiż. Ma nistgħux nimxu 'l quddiem jekk naqgħu lura f'dan il-qasam. Meta l-poplu fdana fit-tmexxija ta' dan il-pajjiż, kien evidenti l-bżonn kbir ta' investment fit-toroq tagħna, fil-portijiet

tagħna, fl-iskejjel tagħna, fl-isptarijiet tagħna, kif wkoll fil-produzzjoni tal-enerġija. Konxji li l-problema preżenti tat-traffiku hija wkoll frott tan-nuqqas ta' investiment fit-toroq imma iżjed fit-trasport pubbliku adegwat matul is-snin.

It-tmien prijorita` hi li ntejbu l-operat tal-Gvern u nagħmluh iktar effiċjenti. Naqtgħu l-burokrazija li xxekkel lis-settur privat milli jwettaq il-pjanijiet tiegħu kif ukoll twaqqas l-kwalita` tal-ħajja ta' ħafna familji li jixirqilhom servizz aħjar. Irridu naraw titjib sostanzjali f'dan il-qasam. Dan qed nagħmluh billi fejn hemm bżonn inbiddlu ċerti prattiċi burokratiċi, filwaqt li noffru iżjed taħriġ u sapport lill-impjegati tal-Gvern. Irridu naraw titjib fl-operat tal-oqsma kollha minn dawk tal-Qrati għal dawk taż-żamma tal-ordni pubblika. Mis-servizzi tas-saħħa għas-servizzi tal-edukazzjoni.

Sur President, dan il-Gvern tela' bi programm ċar. Programm fejn ssir riforma fl-istituzzjonijiet ta' pajjiżna, fejn jitneħħew diskriminazzjonijiet lejn il-persuna. Fejn titneħħa d-dipendenza u jiġi ncentivat ix-xogħol. Fejn ninkoraġġixxu b'mod attiv l-investiment ġewwa pajjiżna.

Permezz ta' dan il-baġit qed inkomplu nwettqu dan il-pjan ta' Ekonomija b'Saħħitha.

QAGHDA EKONOMIKA U FINANZJARJA

Sur President, tajjeb li issa nagħtu ħarsa lejn is-sitwazzjoni ekonomika u finanzjarja ġewwa pajjiżna u kif żvolġiet meta mqabbla mas-sena ta' qabel.

Fl-aħħar sena, it-tkabbir ekonomiku ta' pajjiżna laħaq livelli rekords godda. Fil-fatt, fit-tieni kwart ta' din is-sena, l-ekonomija kibret b'5.3 fil-mija meta mqabbla mas-sena ta' qabel filwaqt li b'mod nominali espandiet b'7.3 fil-mija. Tali rati ta' tkabbir huma kważi erba' darbiet aktar minn dawk irreġistrati fiż-Żona tal-Ewro. Malta hija ekonomija li qed tikber bl-aktar pass mgħaġġel fl-Unjoni Ewropea.

Setturi tradizzjonali kif wkoll dawk li fl-aħħar snin drajna narawhom jikkontribixxu b'mod sinifikanti lejn it-tkabbir ekonomiku ta' pajjiżna baqgħu jissahħu. Ta' min ukoll jinnota b'ċertu sodisfazzjon li ġie rreġistrat tkabbir fis-setturi tal-ekonomija li għal numru ta' snin kienu qed jidhru li qed jitilfu mill-importanza tagħhom bħalma hu s-settur tal-manifattura.

Matul l-ewwel nofs ta' din is-sena, it-tkabbir ekonomiku kien imsejjes fuq tkabbir sostnut tal-konsum privat u, aktar sinifikanti minn hekk, minn tkabbir qawwi fl-investment. Dan il-livell ta' tkabbir ekonomiku ma kienx fuq il-karta biss. Izda issarraf f'holqien rekord ta' impjiegi. Matul is-sentejn u nofs ta' din l-amministrazzjoni kien hemm żieda ta' kważi 13,450 impjieg full-time. Sabiex inpoġġu dan l-ammont f'perspettiva, wieħed biżżejjed jgħid li dan ifisser żieda ta' 17-il impjieg full-time kuljum.

Minn dawn kien hemm żieda ta' kważi 10,900 persuna full-time mas-settur privat. Dan ifisser li tmienja minn kull għaxar impjieg ġdid inholqu fis-settur privat. Dan ifisser ukoll li l-proporzjon tal-impjiegi fis-settur pubbliku llum huma 26.1% tal-impjiegi kollha full-time meta fi tmiem l-amministrazzjoni preċedenti kienu b'nofs perċentwal oghla jiġifieri 26.7 fil-mija.

Meta wieħed iħares lejn it-tkabbir ekonomiku, iż-żieda fil-postijiet tax-xogħol, ir-rata tal-qgħad, ir-rata tal-inflazzjoni, iċ-ċifri tal-

esportazzjoni, kif ukoll l-indikaturi makroekonomici oħra ma jistax ma jkunx kuntent b'dak li qed jara.

Ta' sodisfazzjon kbir ukoll huwa l-fatt li d-defiċit niżel minn 3.6 fil-mija f'2012 għal 2.6 fil-mija f'2013 u għal 2.1 fil-mija fl-2014. Dan it-titjib fl-iżbilanċ fiskali ma ġiex mix-xejn. Id-domanda għal proġetti u inizzjattivi godda ma jonqsux iżda kontra dak li kien isir fil-passat fejn kienet tintuża s-sistema li fejn il-Gvern ma jlaħħaqx, jissellef, dan il-Gvern ma għamilx bħal ta' qablu. Għamilna l-miri ċari. Konna wegħdna li kull sena dejjem nissellfu inqas, u kelmitna qed inzommuha. Meta tiegħu d-deċiżjoni li tissellef inqas, tkun aktar ristrett meta tiġi biex tuża l-finanzi. Hemmhekk jidhrol l-għaqal u l-ippjanar serju. Fil-passat, il-Gvern kien jippriedka li 'money no problem' u li 'd-dejn iħallsuh ta warajna'. Aħna, għall-kuntrarju, id-dejn irridu nnizzluh ħalli ma jibqax piż fuq it-tfal tagħna u fuq uliedhom.

TBASSIR TAL-EKONOMIJA U TAL-FINANZI PUBBLIĊI

Sur President, ħa nagħti ħarsa lejn dak li qed nistennew għal matul is-sena d-dieħla. It-tkabbir ekonomiku din is-sena huwa mistenni jilhaq 4.2 fil-mija f'termini reali, sostnuta primarjament minn żviluppi pożittivi fis-settur domestiku tal-ekonomija, sostnut minn investiment u minn tkabbir robust fl-impjiegi, kif wkoll fid-dhul. It-tkabbir fl-impjiegi huwa mistenni li jibqa' qawwi, b'żieda ta' 2.3 fil-mija fl-2015.

Matul is-sena 2016, it-tkabbir ekonomiku mistenni jibqa' għaddej b'ritmu mgħaġġel għalkemm hu mistenni li jimmodera xi ffit. Għalhekk, matul l-2016, l-ekonomija mistennija li tikber bi 3.6 fil-mija f'termini reali, bil-biċċa l-kbira tat-tkabbir dovut għas-settur estern.

Is-suq tax-xogħol wkoll mistenni jibqa' b'saħħtu. Għal din is-sena, iż-żieda fin-numru ta' impiegi hija prevista li tammonta għall 2.3 fil-mija. Matul is-sena li ġejja, it-tkabbir huwa mistenni li jkun ta' 1.3 fil-mija. Konsegwentement, ir-rata ta' qgħad (ibbażata fuq

definizzjoni armonizzata skont il-Eurostat) mistennija tonqos b'0.1 punti percentwali għal 5.8 fil-mija fl-2015 u tkompli tonqos għal 5.6 fil-mija fl-2016. Dan huwa ferm inqas mir-rata medja tal-Unjoni Ewropea u tirrifletti l-progress fil-politika attiva fis-suq tax-xogħol.

Is-sena li ġejja, id-dhul tal-Gvern huwa mistenni li jilhaq ftit iktar minn 3.6 biljun ewro filwaqt li n-nefqa totali mistennija tkun ta' madwar 3.8 biljun ewro. Dan għandu jwassal fi żbilanċ fil-Fond Konsolidat ta' 196 miljun ewro. F'2016, id-defiċit mistenni jinżel għal 102 miljun ewro li jfisser defiċit ta' 1.1 fil-mija tal-Prodott Domestiku Gross. Id-dettalji jinsabu f'Tabella numru 1, Tabella numru 2 u fl-*istatements A, B u C* li qegħdin annessi ma' dan id-diskors.

Matul is-sena d-dieħla l-Gvern qed jimmira li d-dejn bħala persentaġġ tal-Prodott Gross Domestiku mistenni jinżel minn 68.3 fil-mija f'2014 għal 65.2 fil-mija f'2016. Aktar dettalji dwar id-dejn tal-Gvern estiż għas-snin li ġejjin jinstabu f'Tabella numru 3.

Kumpens Għall-Għoli tal-ħajja

Skond il-mekkanizmu maqbul bejn l-imsieħħba soċjali, s-sena d-dieħla ż-żieda għall-għoli tal-ħajja se tkun ta' 1.75 ewro fil-ġimgħa. Din se tingħata lill-impjegati kollha kif ukoll lil pensjonanti u lil dawk li qegħdin fuq il-benefiċċji soċjali. Lill-istudenti se jkun qed jingħatalhom il-kumpens għall-għoli tal-ħajja fuq bażi ta' pro-rata biex b'hekk għal sena oħra qed nerggħu ngħollu l-istipendji.

Insert Tabella 1,

Tabella 2,

Tabella 3

2: POLITIKA FISKALI

Sur President, it-teži ta' dan il-Gvern dejjem kienet li l-Baġit ma jkunx sempliciment eżercizzju ta' kif nibbilanċjaw il-kotba tal-Gvern imma eżercizzju ekonomiku fejn iċ-ċaqliq fit-taxxa sew 'il fuq kif ukoll 'il isfel isir bi skop li jincentiva t-tkabbir ekonomiku, jalloka r-rizorsi b'mod iktar effiċjenti u li jqassam l-gid b'mod ekwu.

Aġġustament fir-rata tat-Taxxa tad-Dħul

Fl-aħħar tliet snin ħabbarna t-tnaqqis tat-taxxa tad-dħul minn rata ta' 35 fil-mija għal waħda ta' 25 fil-mija fuq dħul ta' inqas minn 60,000 euro fis-sena. Erbgħin elf persuna ggradanjaw minn din il-mizura. Dan għen sabiex tiġi ppremjata l-bżulija biex b'hekk tkompli tikber l-ekonomija ta' pajjiżna.

Illum, għax Malta għandha ekonomija b'saħħitha, frott il-bidla fid-direzzjoni, nistgħu nhabbru li se nerggħu nnaqqsu t-taxxa tad-dħul.

L-ewwel nett, kull min jaqla' dħul minn impjieg jew pensjoni li ma teċċedix il-paga minima se jerga', għal darba oħra, ma jhallasx taxxa.

It-tieni, kull min ma gawdiex mit-tnaqqis fit-taxxa tad-dħul li wettaqna f'din il-leġiżlatura, se jibda jibbenefika issa.

Persuna b'dikjarazzjoni singola li jaqla' sa 9,100 ewro, koppja b'*joint declaration* li jaqilgħu sa 12,700 ewro u persuna bid-dikjarazzjoni ta' ġenitur li taqla' sa 10,500 ewro, mhux se jhallsu taxxa.

Persuna b'dikjarazzjoni singola li taqla' sa 19,500 ewro se tiffranka sa 90 ewro taxxa fis-sena.

Persuna b'dikjarazzjoni singola ta' ġenitur li taqla' sa 21,200 ewro se tiffranka sa 105 ewro f'taxxa fis-sena.

Koppja b'*joint declaration* li jaqilgħu sa 28,700 ewro se jiffrankaw sa 120 ewro f'taxxa.

F'każ ta' koppja miżżewġa li jaħdmu t-tnejn u li għandhom komputazzjoni singola se jiffrankaw sa 180 ewro bejniethom. F'każ ta' koppja miżżewġa li jaqilgħu sa 21,000 ewro kull wieħed, se jiffrankaw sa 210 ewro f'taxxa.

B'din il-miżura se jibbenifikaw iktar minn 117,000 benefiċċjarju u li jkopru 160,000 persuna.

Il-wegħda li kull min qiegħed fuq il-paga minima ma jhallasx taxxa tad-dħul fuq il-paga inkluż il-*bonus* se tibqa'. L-istess jgħodd għall-pensjonanti fl-istess kategorija ta' dħul.

Dan hu frott ta' ekonomija b'saħħitha li qed tohloq il-gid, gid li qiegħed jittqassam u jilhaq aktar familji.

F'Anness 'A' fuq wara ta' dan id-diskors, wieħed jista' jsib il-komputazzjoni ġdida tat-taxxa li se tiġi użata.

Taxxa anqas fuq sports

Sabiex ninkoraġġixxu aktar attività sportiva u bħala parti mill-ġlieda kontra l-obeżità se nnaqqsu l-VAT fuq attivitajiet sportivi, inkluż *gym memberships, fitness centres, football nurseries* u attivitajiet oħra minn 18 fil-mija għal 7 fil-mija.

Se nkunu qed nestendu wkoll r-rata ta' taxxa fuq id-dħul ta' 7.5 fil-mija, li bħalissa qed tapplika għal plejers tal-futbol u waterpolo, għal kowċis u plejers ta' kull tip ta' sports.

Rata ta' Taxxa ta' 15 fil-mija fuq *extra-duty* tal-Pulizija

B'effett mill-1 ta' Jannar 2016, il-ħlas li jingħata lill-pulizija għal xogħol *extra duty* li hu xogħol li jsir minn pulizija għal organizzazzjonijiet, individwi u kumpaniji se jibda jkun intaxxat separatament b'rata ta' taxxa ta' 15 fil-mija. B'hekk se nkunu qed inwettqu proposta elettoral i oħra.

In-Work Benefit

Din is-sena daħħalna l-iskema tal-‘in work’. Il-benefiċjarji huma ġenituri singoli jew koppji fejn it-tnejn huma f’impjieg. L-iskop hu li nkomplu nagħmlu kuraġġ lil min jidhol fid-dinja tax-xogħol. Din l-iskema se tibqa’ fis-seħħ. Għal ġenituri singoli, il-benefiċċju huwa ta’ massimu ta’ 1,200 ewro għal kull wild u huma eliġibbli dawk li għandhom dħul bejn 6,600 u 15,000 ewro fis-sena. Għall-koppji, fejn żewġ persuni kienu qed jaħdmu u d-dħul tagħhom ikun bejn 10,000 u 20,000 ewro il-benefiċċju huwa ta’ massimu ta’ 1,000 ewro għal kull wild.

F’dan il-Baġit, il-Gvern irid issa jirrikonoxxi dawk il-familji magħmula minn koppji fejn persuna waħda biss tkun fl-impjieg bi dħul baxx u fejn hemm ulied dipendenti li għandhom inqas minn 23 sena. Għalhekk, il-benefiċċju ta’ ‘In-Work’ se jkun qed jiġi estiż għal dawk il-familji b’persuna waħda li taħdem bi qligħ ta’ bejn 6,600 u 12,700 ewro. Il-benefiċċju massimu se jkun ta’ 150 ewro għal kull wild.

Madwar 3,700 familja u kważi 5,000 tifel u tifla, li ħafna minnhom jinsabu f’riskju ta’ faqar, se jibbenefikaw minn din il-miżura.

L-inċentiv li t-tieni ġenitur jidhol jaħdem se jibqa’. Fil-fatt fejn iż-żewġ ġenituri jkunu f’impjieg, il-benefiċċju joghla għal massimu ta’ 1,000 ewro kull wild.

Pensjonijiet

Fis-sentejn li għaddew, ħadna diversi miżuri favur il-pensjonanti. Warrabna r-rabta bejn il-pensjoni tar-romol u l-qligħ mix-xogħol u l-età tal-ulied, biex b’hekk ir-romol jistgħu jibbenifikaw minn pensjoni shiħa tar-romol. Rajna wkoll li neżentaw mill-ħlas tat-taxxa lil dawk il-pensjonanti li l-pensjoni tagħhom ma taqbiżx l-ammont tal-paga minima.

Daħħalna qafas regolatorju għall-pensjonijiet privati, magħrufa aħjar bħala ‘Third Pillar’, imsaħħaħ b’inċentivi fiskali. Ninsabu

mgħarrfin li fil-ġimgħat li ġejjin se jinħargu prodotti marbuta ma' din l-iskema minn operaturi finanzjarji privati.

Mis-sena li ġejja se nwaqqfu *working group* sabiex jikkonsidra dawk il-benefiċċji fiskali għal employers marbuta mal-pensjonijiet privati fuq bażi volontarja fuq il-post tax-xogħol.

Kmieni f'din il-legiżlatura twaqqaf grupp strateġiku fuq il-pensjonijiet sabiex tiġi indirizzata l-adegwatezza u s-sostenibbiltà tas-sistema tal-pensjonijiet. Il-Grupp ħareġ ir-rapport tiegħu aktar kmieni din is-sena u ressaq 27 rakkomandazzjoni għall-konsultazzjoni pubblika. Ir-rispons tas-soċjetà ċivili kien generalment wieħed pożittiv.

Għalkemm ir-rakkomandazzjonijiet huma diversi, minn dan il-baġit se nibdew inwettqu dawk ir-rakkomandazzjonijiet li huma ta' prijorità.

Ta' min jgħid minn issa li l-Gvern mhux se jgħolli l-età tal-irtirar u lanqas mhu se jżid l-bolla jew jintroduci xi bolla ġdida.

Dwar il-Pensjoni Minima Nazzjonali, il-Grupp għamel rakkomandazzjonijiet li jwasslu li sal-2027, din il-pensjoni tilhaq 60 fil-mija tad-dħul medju f'pajjiżna. Għal dan il-għan, mis-sena d-dieħla se nagħmlu l-ewwel pass fil-proċess li nilhqu l-mira tagħna. Dan il-Gvern irid illi kull pensjonant li llum għandu pensjoni baxxa jibbenefika indipendentament mill-età tiegħu jew tagħha. Għalhekk, bi pjaċir inħabbar li mill-1 ta' Jannar li ġej, 12,000 anzjan se jgawdu minn żieda fil-pensjoni. Għas-sena d-dieħla, l-anqas pagament ta' pensjoni kontributorja u *bonus* għal min għandu hlas suffiċjenti, se jkun ta' 7,280 ewro fis-sena jew 140 ewro fil-ġimgħa. Hlas *pro-rata* jingħata għal min għandu hlas insuffiċjenti ta' bolol. Iz-żieda fil-pensjoni għal dawk li se jibbenefikaw minnha tkun ta' medja ta' 8.92 ewro fil-ġimgħa għal dawk ta' 75 sena 'l fuq u ta' 8 ewro għal dawk taħt il-75 sena.

Għal dawk il-miżżewġin li bħalissa qed jirċievu l-pensjoni minima tal-miżżewġin u ma jiġux affettwati mill-miżura ta' hawn fuq se tingħata wkoll żieda wara l-hlas tal-COLA li b'kollox tammonta għal 4.15 ewro fil-ġimgħa.

Minn din il-miżura se jgawdu 'l fuq minn 12,000 persuna. Sur President, dan se jsarraf f'eluf ta' persuni li issa se joħorġu jew se jibdew heġin mir-riskju tal-faqar.

Dan huwa possibbli għaliex Malta għandha ekonomija b'saħħitha. Bħala parti mir-riformi tal-pensjonijiet irrakkomandati mill-Grupp se jiġu akkreditati numru ta' kontribuzzjonijiet tal-bolla għal ġenituri minhabba t-trobbija ta' wliedhom kif wkoll għal min ikun baqa' jistudja u jispeċjalizza. F'każ ta' mara li waqfet mix-xogħol għal sentejn minhabba li kellha tarbija jew nkella biex tkompli tistudja, jingħatawliha sentejn kontribuzzjonijiet. Iktar eżempji u dettalji oħra jingħataw 'il quddiem.

Il-Gvern jemmen li għandu jkun stabbilit bilanċ ġust u xieraq bejn l-ammont ta' snin li wieħed idum jikkontribwixxi u l-ammont ta' snin li wieħed ikun mistenni jdum jirċievi l-pensjoni, liema prinċipju għandu jgħin biex niggarantixxu s-sostenibbiltà tas-sistema tal-pensjoni. Għalhekk, se nkunu wkoll qed nestendu s-snin ta' kontribuzzjoni validi, minn 40 għal 41 sena, għall-persuni li twieldu wara l-1968.

Fl-istess waqt, nemmnu li rridu nincentivaw aktar nies biex b'mod volontarju u bi qbil ma' min iħaddimhom jibqgħu fid-dinja tax-xogħol. Din il-miżura se tkun miftuħa għas-settur privat. Għal dawk li jibqgħu jaħdmu u ma japplikawx għall-pensjoni meta jkollhom dritt għaliha, għal kull sena se nkunu qed intuhom incientiv li l-rata tal-pensjoni tagħhom tiżdied b'persentaġġ fis-sena, liema żieda addizzjonali fil-pensjoni jibqgħu jgawduha tul haġġithom kollha.

Mizura oħra ta' fejda għall-pensjonanti jew ir-romol tagħhom tkun dik li l-pensjoni tibda tithallas mill-għada li jispicċaw mix-xogħol jew mid-data tal-mewt ta' żewġhom jew marthom. Din il-mizura f'sena tolqot madwar 2,800 ruħ.

L-anzjani li jkollhom minn 75 sena 'l fuq se jibqgħu jirċievu l-għotja ta' 300 ewro fis-sena.

Anomaliji

Il-Gvern diġà indirizza numru minn dawn l-anomaliji. Izda baqa' xi jsir. Dawn l-anomaliji qegħdin jiġu kkunsidrati bil-għan li naslu għal soluzzjoni xierqa u sostenibbli. Għalhekk, il-Gvern irid jerġa' jtenni l-impenn tiegħu li fuq medda ta' żmien raġonevoli, se jieħu l-mizuri neċessarji sabiex jindirizza dawn l-anomaliji fuq diversi kategoriji ta' haddiema, fosthom il-haddiema tal-eks-Korpi tax-Xogħol, tal-Electricity Board u oħrajn. Diġa bdew id-diskussjonijiet mal-Port Workers intizi biex jintlaħaq ftehim ekwu għaž-żewg naħat.

Se nkomplu nnaqqsu 200 ewro addizzjonali kull sena mill-pensjoni tas-servizz għall-fini tal-pensjoni tas-sigurtà soċjali.

Fond pilota għal *live-in carer*

Qieghed jiġi propost li jitnieda fond pilota ta' miljun ewro li minnu se jkun qed jingħata sussidju meta dawn jimpjegaw *carer* kwalifikata *full* jew *part time* f'każ ta' persuna anzjana. Is-sussidju jkun ta' massimu n-nofs tal-paga minima u *pro-rata* għall-impjiegi *part-time*.

Bħala proġett pilota, il-programm se jkun offrut lil dawk l-anzjani li sal-lum qegħdin fil-lista ta' stennija biex jidhlu f'dar tal-anzjani. Min jingħata l-għajjnuna ma jibqax fuq il-lista ta' stennija.

Pensjoni tal-Wens

Minbarra dan, iż-żewġ skemi li hemm preżenti, jiġifieri il-Pensjoni tal-Wens (*Carers Pension*) u l-Għajnuna Soċjali għal *Carers* (*Social Assistance for Carers*), se jiġu riveduti u amalgamati f'qafas wieħed. L-eligibbiltà tal-iskema l-ġdida wkoll se tiġi riveduta u miftuħa iżjed halli iktar nies li jieħdu ħsieb anzjani d-dar ikunu jistgħu jibbenifikaw minn din ir-reviżjoni u b'hekk ngħinu biex aktar anzjani jibqgħu jgħixu fi djarhom.

Community Chest Fund

Il-kumpaniji li jagħtu donazzjoni ta' mhux inqas minn 2,000 ewro lill-Community Chest Fund matul is-sena 2015 se jingħataw deduzzjoni mid-dħul tagħhom li hija ekwivalenti ta' 100 fil-mija tal-għotja tagħhom. B'hekk qegħdin nincentivaw u nirrikonoxxu l-għajnuna filantropika ta' dawn il-kumpaniji.

Inċentivi Fiskali għas-suq tal-proprietà

First-Time Buyers

Waħda mill-aktar mizuri ta' fejda għall-koppji żgħażaġh kienet l-eżenzjoni mill-boll għal *first time buyers*. Din l-iskema għalqet fl-aħħar ta' Ġunju ta' din is-sena.

Qed nerġgħu ndaħħlu dan il-programm sa tmiem is-sena d-dieħla bi skema ġdida li biha ż-żgħażaġh jiffrankaw sa massimu ta' 5,000 ewro fuq l-ewwel dar tagħhom. Dan se jkun b'seħħ b'lura għal konvenji li sena mill-1 ta' Lulju li għadda meta għalaq il-programm l-ieħor.

Dawn il-*first time buyers* li laħqu għamlu konvenju u kuntratt wara l-1 ta' Lulju se jingħataw rifużjoni tal-boll li ħallsu.

Renta fuq proprjetà

Matul din is-sena, ingħatat l-għażla ta' *withholding tax* ta' 15 fil-mija fuq il-kirjiet residenzjali. Issa se nkunu qed nwessgħu din l-għażla għal proprjetà kummerċjali u għal kumpaniji. Kumpaniji li huma parti mill-istess grupp ta' kumpaniji u li jikru lil xulxin se jkunu esklużi.

Proprjetà vakanti

Wahda mir-raġunijiet għall-proprjetà vakanti hija l-litigazzjoni bejn il-verrieta. Is-sitwazzjoni llum hija li jekk aktar minn 51 fil-mija tal-verrieta jaqblu fuq prezz sabiex ibigħu u l-verrieta l-oħra ma jaqblux, il-proprjetà tkun tista' tinbiegħ biss wara għaxar jew ħames snin minn meta tkun intirtet, skont meta tkun intirtet. Għaldaqstant, sabiex innaqqsu l-fenomeni tal-proprjetajiet vakanti, se nnaqqsu dan il-perjodu minn għaxar snin jew ħames snin għal tliet snin fil-konfront tal-proprjetajiet kollha li ntirtu u li għad iridu jintirtu.

Għalhekk, sal-aħħar ta' din is-sena l-Gvern se jgħaddi ligi sabiex dan il-perjodu għdid ta' tliet snin jidhol fis-sehħ b'effett mis-sena d-dieħla wara li l-Gvern jagħmel emendi fil-ligi fl-ewwel kwart tas-sena. Din il-ligi se tkun qed tipprovdi wkoll li l-proprjetajiet kollha li jinbiegħu b'din il-proċedura jkunu jridu jiddaħħlu fl-elenku tal-proprjetajiet li jaqgħu taħt il-land registration area.

Biex inkomplu nnaqqsu l-bini vojt u nnaqqsu l-pressjoni għal bini għdid, se nnaqqsu t-taxxa tal-boll bin-nofs – minn 5 fil-mija għal 2.5 fil-mija – għal dawk il-proprjetajiet f'Urban Conservation Area li l-kuntratti tagħhom jiġu finalizzati bejn l-1 ta' Jannar 2016 u l-31 ta' Diċembru 2016.

Wara li fil-Baġit tas-sena li għaddiet neħhejna l-fees tal-MEPA fuq permessi li joħorgu fi proprjetajiet f'UCAs, biex inkomplu nincentivaw ir-riġenerazzjoni tal-villaġġi tagħna, għal matul is-

sena d-dieħla se nkunu qed innaqqsu wkoll it-taxxa fuq il-bejgħ tal-proprjetà (Final Withholding Tax) minn 8 fil-mija għal 5 fil mija għal persuni li se jkunu qegħdin ibigħu l-proprjetà li jkunu rrigeneraw bini f'żoni ta' konservazzjoni urbana. Din ir-rigenerazzjoni ssir skont id-dispożizzjoni eżistenti fil-liġi.

Proprietà kummerċjali abbandunata

Il-Gvern jixtieq jgħolli l-livell tal-ambjent li ngħixu fih, u l-proprjetà abbandunata hija fattur li jkerrah il-lokalitajiet tagħna. Se nibdew minn bini kummerċjali – bħal showrooms – li jkun tħalla mitluq u miftuħ u, f'ċerti każijiet, ikun perikoluż u faċilment jista' jwegħa' xi hadd fih, minbarra li jkun ikerrah l-ambjent. Għal dan il-għan, il-Gvern se jniedi proċess ta' konsultazzjoni biex jiġi mfassal pjan sabiex jiġi stabbilit obbligu fil-liġi li proprietà kummerċjali tinzamm fi stat tajjeb, u liema sanzjonijiet jistgħu jittieħdu jekk dan ma jsirx.

Rifużjoni ta' VAT imħallsa fuq it-taxxa ta' registrazzjoni tal-karozzi

Kif wegħedna matul din is-sena komplejna nagħtu pagament *ex-gratia* relatata mat-taxxa ta' registrazzjoni li kien tħallas żejjed minn persuni li kienu rreġistraw vettura bejn l-1 ta' Mejju 2004 u l-31 ta' Diċembru 2008. Issa s-sena li jmiss se jiġi tħallsu lura l-ammont kollu ta' taxxa lil dawk li rreġistraw vettura matul l-2005. Dan ifisser li sal-aħħar tas-sena d-dieħla se nkunu ħallasna lura b'kollox madwar 9.7 miljun ewro f'taxxa li kienet ingabret żejda.

Prezzijiet tal-fjuwil

Il-prezzijiet tal-fjuwil se jerġgħu jorħsu minn Jannar li ġej. Dan għax l-Enemed, ikkonkludiet ftehim li permezz tiegħu l-prezz tal-petrol se jorħos bi 3 ċenteżmi ta' ewro waqt li dak tad-*diesel* se jorħos b'4 ċenteżmi ta' ewro. Dawn il-prezzijiet jinkludu zieda fid-dazju ta' 3 ċenteżmi ta' ewro f'kull każ.

Ir-rata ta' dazju tas-sisa fuq żjut lubrikanti se tiżdied ukoll b'2 ċenteżmi ta' ewro waqt li l-pitrolju se jiżdied bi 3 ċenteżmi ta' ewro fil-litru. Is-sisa fuq il-*fuel oil* se tiżdied bi 3 ewro fit-tunnellata.

Se nkomplu naħdmu għal stabbilità fil-prezz tal-gass. Il-prezz eżistenti se jinżamm stabbli sal-aħħar ta' April li ġej. Dan huwa l-orħos prezz fl-aħħar 4 snin. Ifisser ukoll li dan il-prezz se jkun inżamm stabbli għal 9 xhur sħaħ inkluż fix-xhur keshin tax-xitwa. Dan il-Gvern qed ifittex stabbilità minflok tibdil fil-prezz minn xahar għal xahar, bil-konsumaturi jkollhom iġorru ż-żidiet kull darba li dan jiżdied. Infakkru li dan il-Gvern raħħas il-kontijiet tad-dawl u l-ilma għan-negozji u għall-familji meta ħaddieħor kien għolla l-kontijiet u għolla l-prezzijiet tal-petrol u tad-*diesel* b'20 fil- mija meta kellu l-irħas prezz internazzjonali taż-żejt.

Kontribuzzjoni Ambjentali

Pajjiżna miexi sewwa sabiex jibda jospita madwar 2 miljun turist fis-sena u dana bi profitt akbar lis-settur privat. Filwaqt li t-titjib fit-turiżmu qiegħed joħloq ħafna ġid fl-ekonomija, irridu nassiguraw li pajjiżna jkollu l-infrastruttura mixtieqa u ta' kwalità li tiflaħ għal dan l-iżvilupp u s-suċċess li qegħdin nagħmlu, filwaqt li nieħdu inizjattivi konkreti ħalli l-akkomodazzjoni kollha li mhix liċenzjata tkun liċenzjata.

Il-Gvern ħa d-deċiżjoni li mill-1 ta' April 2016, se tiddaħħal kontribuzzjoni ambjentali li se tithallas mit-turisti kollha, mill-eżatt ta' 18-il sena 'l fuq, li jżuru pajjiżna. Din se tithallas bir-rata żgħira ta' 50 ċenteżmu ta' ewro għal kull lejl li turist iqatta' Malta, iżda sa massimu ta' 5 ewro għal kull żjara. Għal dan il-għan se jsiru d-diskussjonijiet kollha mal-partijiet involuti dwar it-tweqqif ta' din il-miżura.

Id-dħul minn din il-miżura, li mistenni jkun ta' madwar 6 miljuni, se jiġihaddem mill-Fondazzjoni għall-Iżvilupp Ta' Żoni Turistiċi bil-għan li jsir 'upgrading', titjib u manutenzjoni ta' żoni pubbliċi

ewlenin fil-pajjiż. Din il-Fondazzjoni se tinbidlilha l-istruttura tagħha u se tieħu l-forma ta' *Public Private Partnership* bis-sehem tal-MHRA. Il-Gvern biġsiebu jagħmel kontribuzzjoni addizzjonali b'risq dan il-Fond.

B'din il-miżura se nkunu qegħdin ninvestu fi prodott turistiku aħjar u fis-sostenibbiltà tal-qasam turistiku f'pajjiżna sabiex iħalli aktar benefiċċju ekonomiku għal kulhadd fil-futur.

Ir-Riforma tal Eko-Kontribuzzjoni

Kif imwiegħed fil-baġit tas-sena l-oħra, fl-ewwel ta' Settembru li għadda neħhejna l-eko-kontribuzzjoni minn fuq il-prodotti elettrici u dawk elettronici. Dan kien l-ewwel pass fir-riforma li jrid jagħmel il-Gvern f'dan il-qasam sabiex jassigura li jkun hemm bilanċ iktar ekwu fis-suq.

Sadattant, hemm uħud minn dawn il-prodotti li fuqhom qed titneħħa l-eko-kontribuzzjoni li jniġġżu jew li hija problema biex jiġu mnaddfa. Fil-każ ta' dawn il-prodotti, din it-taxxa se tiġi sostitwita b'dazju tas-sisa, biex jinżamm il-messaġġ favur l-ambjent filwaqt li s-sistema tkun aktar faċli tiġi implimentata u tnaqqas l-abbużi. It-tabelli fl-Annessi ma' dan id-diskors juru sew it-tnaqqis fl-eko-kontribuzzjoni, kif ukoll iż-żieda fid-dazju tas-sisa li se tieħu postha fil-każ ta' dawn il-prodotti. Dawn jinkludu 'chewing gum', basktijiet tal-plastik u kontenituri tax-xorb u ta' xarbiet non-alkoholici. B'dawn l-aġġustamenti qed inkomplu niskuraġġixxu prattiċi ta' konsum li huma ta' detriment għall-ambjent.

Matul is-sena d-dieħla se jsiru d-diskussjonijiet bejn il-Gvern u l-partijiet konċernati sabiex jintemm il-proċess għat-tneħħija kompleta ta' din it-taxxa. Dan il-proċess għandu jitlesta sal-1 ta' Settembru 2016.

Dazju fuq Tabakk u Siment

Għal raġunijiet ta' saħħa u ħarsien tal-ambjent, se tkompli toġħla s-sisa fuq is-siment b'5 ewro fit-tunnellata, kif ukoll fuq is-sigaretti u tabakk kif murija fl-Anness. Il-preżż fis-suq ta' pakkett sigaretti se jiżdied b'medja ta' 30 ċenteżmu kull pakkett.

3: INKOMPLU NINKORAĠĠIXXU X -XOGĦOL

Biex is-suq tax-xogħol jahdem aħjar

Ekonomija f'saħħitha teħtieġ tishieħ tal-istituzzjonijiet ewlenin tagħha fosthom fis-suq tax-xogħol. Dan hu li ser jitwettaq fil-Korporazzjoni għax-Xogħol u t-Taħriġ li għal quddiem ser tibda tissejjaħ JobsPlus. Se jitwaqqaf wkoll unit magħmul minn analisti tas-suq tax-xogħol li jwettqu riċerka u jagħtu pariri f'dan il-qasam. Bi qbil mal-imsieħba soċjali fi hdan l-MCESD, se nkunu qed nippreparaw templates ta' kuntratti ta' xogħol. Dawn jitpoġġew online u jkunu jistgħu jiġu downloaded minn kullhadd. B'hekk nassiguraw li l-haddiema kollha ikollhom kuntratt ta' xogħol li jirrifletti l-kundizzjonijiet kif stabbiliti mill-liġi.

Fix-xhur li ġejjin, se jkun qed jitqassam Charter bil-kundizzjonijiet bażiċi tax-xogħol f'kull dar f'Malta u Għawdex sabiex il-partijiet kollha involuti, inklużi haddiema f'setturi vulnerabbli, ikunu mgħarrfa bil-kundizzjonijiet bażiċi li huma jistennew li jkollhom fil-postijiet tax-xogħol rispettivi tagħhom.

Għadu kif tlesta x-xogħol fuq il-Job Matching System, xogħol li sar mal-VDAB fil-Belġju. Huwa mistenni li fil-gimghat li ġejjin jibda jsir it-taħriġ ma' min iħaddem u min qed ifittex ix-xogħol.

Se nerggħu nagħtu spinta lill-koperattivi fejn l-unions jistgħu ikollhom rowl pro-attiv fit-twaqqif tagħhom.

Minbarra li l-qgħad fost iż-żgħażaġħ niezel, qed naħdmu sabiex kemm jista' jkun hafna jkunu dawk li jsibu xogħol li jkunu jixtiequ. Għalkemm jidher li f'Malta l-istudenti universitarji u tal-MCAST ma jkollhomx diffikultajiet kbar biex isibu impjieg, permezz tal-miżura tal-Job Practice l-istudenti ta' l-MCAST se jiġu offruti ċ-ċans li jkabbru l-portafoll tal-ħiliet tagħhom.

Aċċess għat-Taħriġ u għall-Impjiegi

L-Active Labour Market Policies imhaddma minn dan il-Gvern hallew impatt pożittiv fis-suq tax-xogħol kif juru r-riżultati. Matul ix-xhur li ġejjin ser ikomplu jiġu mnehdija diversi inizjattivi biex aktar nies jidhlu fid-dinja tax-xogħol.

Issa li l-ETC bdiet tħaddem il-Work Programme, fejn tlett operaturi privati ser ikunu qed jgħinu billi jsibu xogħol lil dawk li ilhom jirreġistraw. Minn Novembru li ġej il-Gvern ser iniedi l-‘Access to Employment’ (A2E). Din l-iskema se tkun qegħda ttipprovdi għajjnuna lill-intrapriži biex tippromwovi opportunitajiet ta’ impjiegi fid-dinja tax-xogħol lil dawk li huma fost l-aktar żvantaġġati mingħajr xogħol jew qegħdin ifittxu xogħol.

Wara s-suċċess tat-Training Aid Framework, issa ser ikollna l-Investing in Skills. Kif sar matul din is-sena, ser ikun qed jithallas dak dovut lill-employers fi żmien ftit xhur u mhux wara snin. Mis-sena d-dieħla ser tiġi mnehdija ‘Training Pays’. B’liema jiġu nkoragġuti aktar persuni jiehdu t-taħriġ li għandhom bżonn u fejn jiġi ssussidjat parti mill-ħlas fuq it-taħriġ.

Il-Work Exposure u t-Traineeships kienu strumentali biex jitnaqqas il-qgħad. Għaldaqstant għas-seba’ snin li jmiss ser nkunu qed noffru 500 work exposure u traineeship fis-sena. Dan ser jgħin biex ikompli nieżel il-qgħad għall-inqas livelli li qatt kellu pajjiżna.

Community Work Scheme

Ħdimna biex dawk il-persuni li jinsabu fil-Community Work Scheme jiġu ngaġġati f’impjeg full-time taħt aġenzija privata. Wara sejha għall-offerti, l-kumitat ta’ evalwazzjoni wasal biex jikkonkludi l-proċess. Fix-xhur li ġejjin se titwettaq din il-wegħda li permezz tagħha għexieren ta’ persuni se jinħarġu mill-prekarjat.

Ġlieda Kontra l-Prekarjat

Dan il-Gvern sa mill-ewwel granet tiegħu għamel gwerra bla precedenti lix-xogħol prekarju. Eluf ta' ħaddiema kienu qed jiġu sfruttati b'tidwir mal-liġijiet tax-xogħol u aġar minn hekk kien il-gvern stess li qed jisponsorja l-prekarjat meta jixtri servizzi b'tender. L-aġar forom ta' prekarjat wiehed kien isibhom fit-tindif, fis-sigurta' u fil-caring. Illum il-folja inqalbet iżda għad hemm ftit min iħaddem li għadhom qed jabbużaw mis-sistemi.

Fl-ewwel pass li għamel dan il-gvern iddaħħlu għadd ta' regoli godda fosthom dwar tagħrif li għandhom jingħataw il-ħaddiema dwar id-dħul tagħhom u wkoll dwar is-*sub-contracting*. Mill-2015 mijiet ta' ħaddiema gawdew minn miżura oħra li tat il-paga bażika li jieħdu l-ħaddiema tal-gvern lill-ħaddiema tal-kuntrattur li jkunu qed jagħmlu l-istess xogħol hekk malli jidhol fis-seħh kuntratt ġdid. Din is-sena 400 ħaddiem aktar se jgawdu hekk kif jidhol fil-seħh il-kuntratt il-ġdid tal-kumpanija tagħhom.

Din is-sena twaqqaf ukoll Tribunal Għas-Sanzjonijiet Kummerċjali li japplika l-*blacklisting* jiġifieri li jżomm kumpaniji milli jipparteċipaw minn għoti ta' kuntratti jekk jinsabu ħatja li pprattikaw il-prekarjat.

Aktar minn hekk iżda qed isir monitoraġġ kontinwu tas-sistemi adottati u hemm djalogu miftuħ mal-unions biex insegu dak li qed isehh mhux biss fis-settur pubbliku imma wkoll fis-settur privat fejn hemm ukoll problemi ta' prekarjat.

Garanzija taz-Żgħażaġh

Fl-ewwel sentejn li giet implimentata l-Garanzija taz-Żgħażaġh, il-qgħad fost iż-żgħażaġh niżel minn 14.0 fil-mija għal 8.7 fil-mija. Dan huwa fost l-aħjar tnaqqis li gie registrat fost il-pajjiżi Membri tal-Unjoni Ewropeja. Is-suċċess miksub jimliena bil-kuraġġ għaż-żmien li ġej u għaldaqstant din il-garanzija ser tkompli tiġi offruta fis-snin li ġejjin.

Persuni b' Dizabilità fid-Dinja tax-Xogħol

Din is-sena tajna bidu għal waħda mill-akbar riformi soċjali ta' kull żmien fil-qasam tax-xogħol u persuni b'dizabilità, jiġifieri l-implimentazzjoni tal-liġi li teħtieġ li kumpaniji mdaqqsqa u kbar josservaw il-liġi u jimpjegaw persentaġġ ta' persuni b' dizabilità.

Għamilna konsultazzjonijiet, u filwaqt li flimkien mal-employers identifikajna numru ta' diffikultajiet, determinati li s-sistema se tirnexxi.

Ir-rizultati diga' qed jidhru. Filwaqt li qabel, l-Korporazzjoni għax-Xogħol u Tahriġ kien jirnexxielha ssib xogħol għal anqas minn 100 persuna b' dizabilità fis-sena. Issa qed jirnexxielna nżidu xogħol għal 24 persuna b'dizabilità fix-xahar. Dan huwa riżultat ta' Ekonomija b'Saħħitha, u Gvern li determinat li jaħdem b' kuxejnza soċjali.

Din is-sena, il-kontribuzzjoni mill-kumpaniji li jimpjegaw aktar minn għoxrin haddiem u li ma josservawx il-liġi hija ta' €800 għal kull haddiem b' dizabilità li ma jimpjegawx. Kif diga' mħabbar, din se tiżdied għal €1,600 għas-sena d-dieħla.

Dawn il-flus se jintużaw fi hdan il-Fondazzjoni Lino Spiteri biex nagħtu taħriġ u nsibu xogħol lil persuni b' dizabilità, kif ukoll li nimpjegaw aktar job coaches biex jgħinu lil employers u lil persuni b' dizabilità fuq il-post tax-xogħol.

Biex inheggu aktar employers jimpjegaw persuni b' dizabilità, se ngeddu l-incentivi li l-Gvern iħallas il-bolla għal dawn l-impjegati, filwaqt li l-employers jingħataw 25% tal-paga lura flimkien ma' sussidju ta' €125 fil-gimgha għal tliet snin.

Immigranti illegali u s-suq tax-xogħol

Dan il-Gvern għandu l-kuraġġ li jaffronta l-problema tax-xogħol illegali u sfruttament ta' immigranti illegali. Minbarra li jiġu sfruttati huma, din l-illegalita' qed timmina l-kundizzjonijiet ta' ħaddiema Maltin u Għawdxin.

Se jitnieda proċess ta' konsultazzjoni dwar sistema ta' Immigration Work Office f'forma ta PPP. Permezz ta' din is-sistema, kull min jixtieq jimpjega immigrant għal numru ta' sigħat limitati, jkun jista' jagħmel dan b'mod legali fejn il-kundizzjonijiet tax-xogħol ikunu legali. Ir-rata ta' ħlas għadha trid tkun determinata u se naraw li ma jkunux żvantaġġati l-ħaddiema Maltin u Għawdxin.

Aktar tlajjar bħal ma jsir fil-Marsa mhux se jibqa' jkun ittollerrat, kif wkoll se jsir clamp-down u jiżdiedu l-pieni fuq minn jimpjega persuni llegalment.

4: NINVESTU FL-EDUKAZZJONI U TAĦRIĠ

It-titjib fir-rizors uman hija parti integrali tal-viżjoni ta' dan il-Gvern. Minhabba li jikkontribwixxi għall-iżvilupp tal-bniedem, kwalità għolja tal-edukazzjoni hija strumentali sabiex bħala pajjiż nkunu iktar produttivi. Se nkomplu ninvestu f'għalliema fejn se nkomplu bl-iskema li biha l-għalliema ikunu jistgħu jieħdu sena *leave* bil-ħlas waqt li jkunu qegħdin ikomplu jistudjaw għall-iżvilupp professjonali tagħhom.

Stipendji għal Mature Students

Se nibdew nagħtu stipendju lil mature students sas-sena skolastika 2014-2015 kien hemm 276 student li kienu qed isegwu kors f'livell ta' edukazzjoni oghla fl-MCAST u l-Università ta' Malta u li kienu aċċettati biex jidhlu għall-kors rispettiv taht il-klawsola tal-maturità. Dan l-istipendju se jibda jingħata mill-ewwel ta' Jannar tas-sena tas-sena diehla.

Il-kwalità hija essenżjali. Se jitwaqqaf in-National Skills Council fejn se jkunu studjati l-bżonnijiet tal-industrija u s-sehem tal-edukazzjoni. Se nsahhu r-regolatur għall-edukazzjoni avvanzata u oghla halli tissahhah il-funzjoni fis-settur. Żdiedet wkoll l-allokażżjoni għan-National Book Festival.

Tablet għal Kull Wild

Bil-għan li titwettaq il-wegħda li tingħata Tablet għal Kull Wild (One Tablet Per Child) kif imfisser fil-programm tal-Gvern, f'Marzu 2014 tnieda Proġett Pilota sabiex inizjattiva nazzjonali bħal din issir fuq pedamenti sodi. Se jibdew jiġu mwettqa r-rakkomadazzjonijiet tar-rapport ta' ricerka, fosthom billi jsiru s-sejhiet biex jinxtraw it-tablets, jibda t-taħriġ għall-għalliema, tissahhah l-infrastruttura teknika tal-Internet fl-iskejjel, u jsiru thejjijiet oħra amministrattivi għall-proġett nazzjonali li jibda minn Ottubru 2016.

Bini ta' Skejjel u Faċilitajiet Edukattivi

Wara li din is-sena fetthet l-Iskola Nazzjonali ġdida tal-Isport, huma ppjanti wkoll numru ta' xogħlijiet u manutenzjoni infrastrutturali fosthom l-estensjoni taċ-ċentru tal-Wardija, il-grawnd fl-iskola ta' Marsaskala, l-iskola sekondarja superjuri f'Hal Kirkop u f'Had-Dingli, u l-bini li kien tat-Teżor għall-użu tad-Dipartiment tal-Eżamijiet. Ser tibda l-ewwel fażi tal-iskola l-ġdida f'San Pawl il-Baħar u x-xogħol fuq l-isports track ta' Pembroke.

Ninvestu f'iskejjel tagħna

Għas-sena d-dieħla wkoll lill-iskola Mariam Al Batool ser nagħtuha allokazzjoni finanzjarja biex jinbena sular ġdid biex jilqgħu aktar studenti.

Università ta' Malta

Qegħdin inkomplu ninvestu fl-Università ta' Malta. Tkompla x-xogħol fuq Masterplan tal-Università. Sejha li tistieden lis-settur privat biex jiżviluppa fi shubija mal-Università, ċentru residenzjali u tal-komunità giet ippubblikata reċentement. Huwa previst li dan il-proġett se jittrasforma l-Università ta' Malta f'belt akkademika li tkun attiva fuq bażi ta' erba' u ghoxrin siegħa kuljum matul il-gimgha kollha.

Se jingħata bidu wkoll għal xogħol fuq il-campus gewwa Ghawdex li meta jitlesta għandu jattira numru ta' studenti f'istudji fuq livell ta' dottorat u anke post-doctoral researchers.

L-Università ta' Malta ser twaqqaf entità ġdida biex thares il-kwalità tas-servizzi li toffri minn kull dipartiment, u oħra biex tipprovdi servizz konsolidat għall-akkademiċi bħala għajnuna amministrattiva fuq ir-riċerka. Se tkun qed tibni faċilitajiet godda għall-Post Doc u se testendi l-bini tal-Matematika u l-Fizika.

MCAST

L-MCAST ser jissokta bit-trasformazzjoni tal-istrutturi tiegħu tal-Foundation College, Technical College u University College. Dan il-Kulleġġ se jkompli jsaħħaħ u jifrex aktar l-iskema tal-apprentistat filwaqt li jiġu introdotti forom oħra ta' *work based learning* f'livelli differenti. Wara li tlestiet l-ewwel fażi tal-bini ta' kampus ġdid se jitkompla l-bini tal-kampus il-ġdid inkluż il-blokk godda tal-Istitut tal-Inġinerija u Trasport, il-Librerija u l-Learning Support Unit.

Biex hadd ma jaqa' lura fl-edukazzjoni

Din is-sena se nkomplu bil-programm ta' Childcare b' xejn, fejn aħna l-uniku pajjiz fl-Ewropa li noffru dan it-tip ta' incēntiv. Kburin b' dan l-investment li permezz tiegħu hafna nisa qegħdin joħorġu jaħdmu għall-ewwel darba, u l-familji qed isibu appoġġ mill-Gvern filwaqt li jiffrankaw madwar €5,000 għal kull wild. Dawn huma flus li qed jibqgħu fil-bwiet tal-familji Maltin u Għawdxin.

Determinati li nkomplu ninvestu. Flimkien ma' Projects Malta hu ppjanat li jinfetħu Child Care Centres godda għat-tfal f'Haż-Zebbuġ, San Ġiljan, u l-Furjana.

Se jiġi inniedi programm ġdid ta' screening bl-isem ta' 'Lenti fuq l-Iżvilupp ta' Wliedna' fost it-tfal minn eta' bikrija biex jiġu identifikati l-bżonnijiet speċjali tagħhom bla ma jkun tard wisq għat-tfal biex jingħataw is-sapport meħtieġ.

Se inkomplu nsaħħu l-programm bilingwu 'Aqra Miegħi/Read with Me' li hu mmirat għal trabi u tfal ta' taħt it-tliet snin u l-ġenituri/kustodji tagħhom. Ser nissoktaw bil-programm 'Aqra kemm tiflah' biex ikompli jiżdied il-qari fost it-tfal tal-iskejjel primarji u l-istudenti tal-iskejjel medji. Kull skola li tissieheb fil-

programm tingħata 100 ktieb, 50 bil-Malti u 50 bl-Ingliż għal kull klassi.

Biex inkomplu noffru alternattiva b'valur miżjud lill-istudenti li għal diversi raġunijiet jaqgħu lura fl-istudji tagħhom, ser nintroduċu f'Malta l-Prince's Trust biex ikunu jistgħu jimxu 'l quddiem u jiksbu hiliet li jgħinuhom jintegraw fis-soċjetà.

Ser nifthu wkoll skola ġdida fil-Gżira għal studenti ta' 16-il sena li jkunu għaddew minn eżami wieħed biss tas-SEC biex nagħtuhom ċans ieħor li jissoktaw fit-tagħlim jew eventwalment fit-taħriġ u fix-xogħol. Lil dawn l-istudenti ser nagħtuhom stipendju.

5: NINVESTU BIEX INTEJBU L-PRODUTTIVITÀ U NŻIDU L-KOMPETITTIVITÀ TA' PAJJIŻNA

Irridu li pajjiżna jkun miftuħ għall-investment barrani. Dan għax nemmnu li, jekk irridu nkomplu noħolqu l-opportunitajiet tax-xogħol u tal-ġid għal pajjiżna, irid ikollna attitudni pożittiva għall-investment. Irridu wkoll inkunu miftuħa għal talenti u ħiliet li f'Malta għandha bżonnhom. Pajjiżi oħra qed jagħmlu minn kollox biex ikunu iktar business friendly. Fuq kollox, irridu nżidu l-kompetittività ta' pajjiżna.

Energija

Fis-sentejn li għaddew qeghidna l-pedamenti għar-riformi meħtiega fil-qasam tal-enerġija, primarjament bit-titjib li sar fl-Enemalta, li minn korporazzjoni falluta ta' €1 qed terġa' tqum fuq saqajha, fost l-oħrajn permezz tal-investment barrani ta' €320 miljun mis-sieheb strateġiku Shanghai Electric Power, u bil-proġett tal-gas power station f'Delimara. Matul din is-sena komplejna wkoll bl-implimentazzjoni tar-roadmap ambizzjuż tagħna. Żammejna mal-wegħda elettorali u fit-tieni sena ta' din il-leġislatura estendejna r-roħs ta' 25% u 5% mill-kontijiet tad-dawl u l-ilma għan-negozji wkoll. B'hekk, din is-sena qed nagħtu wkoll €80 miljun aktar fi bwiethom lill-familji u n-negozji tagħna.

B'differenza mill-Gvern ta' qabel, aħna qed naħdmu fuq pjani li mhux biss qed iwassal biex l-Enemalta terġa' tqum fuq saqajha iżda li permezz tiegħu raħhasna l-kontijiet b'mod responsabbli. Qegħdin ukoll f'diskussjonijiet mas-shab soċjali biex, kif ipproponew uħud minnhom stess, naħdmu fuq inizjattivi varji. Fosthom, qegħdin nilqgħu proposta tal-MHRA għal programm ta' incentivi għal enerġija effiċjenti. Qegħdin f'diskussjonijiet avanzati wkoll maċ-Chamber of Commerce, mal-GRTU u mal-Malta Developers Association fuq proposti dwar enerġija nadifa. Se jiġu varati skemi godda li se jkomplu jikkontribwixxu għall-

kompetittività kif ukoll għal ambjent aħjar. Malta din is-sena se tkun laħqet il-livell ta' 5% tal-enerġija li ġejja minn sorsi rinnovabbli.

Perjodu wara perjodu, il-qagħda finanzjarja tal-Enemalta qed tkompli titjeb. Dan qed ikun rifless ukoll fit-titjib fil-credit rating u fl-outlook ta' din il-kumpanija, li qed ikollu impatt pożittiv ukoll fuq il-credit rating tal-pajjiż ingenerali. Fl-istess ħin, qed inħallsu l-muntanja dejn li haddieħor halla tingema' mingħajr ma hallas xejn minnu. L-Enemalta qed tmexxi wkoll 'il quddiem hidma mas-sħab strateġiċi tagħha Shanghai Electric Power biex jibda l-operat taż-żewġ kumpaniji bi sħab, li se jwasslu biex il-Kumpanija tibda tinvesti fi proġetti internazzjonali ġodda fil-qasam tal-enerġija sostenibbli u fil-manutenzjoni tal-impjanti tal-elettriku (energy service centre).

Is-sena d-dieħla, pajjiżna se jkollu power station ġdida li taħdem bil-gass. Se tkun power station tal-ogħla livell f'termini ta' effiċjenza u ta' tnaqqis tal-emissjonijiet. Dan huwa proġett li qed jiġi konsistentament imfahħar mill-aġenziji tal-klassifikazzjoni tal-kreditu u anke mill-Kummissjoni Ewropea bħala wieħed kruċjali f'dan il-qasam wara ħafna snin li matulhom ma sar xejn sabiex tiġi indirizzata l-country-specific recommendation li ta' kull sena l-Kummissjoni Ewropea kienet toħroġ fuq Malta għal dan il-għan. Dan kollu wkoll qed iwassal biex Malta jkollha Ekonomija b'Saħħitha.

L-Enemalta qed tiffoka parti kbira mill-hidma tagħha biex issaħħaħ id-distribuzzjoni tal-elettriku bil-bini jew l-estensjoni ta' diversi distribution centres. Dan l-investment hu essenzjali biex ikollna s-serħan il-moħħ fis-sistema li twassal l-elettriku mingħand l-Enemalta sad-djar u n-negozji tagħna, biex nassiguraw inqas power cuts u ħinijiet iqsar mingħajr dawl. L-importanza ta' dan qed tkompli tikber in vista tat-tkabbir tal-ekonomija Maltija b'diversi investimenti ta' ċertu kobor.

Inċentivi għall-enerġija alternattiva

Matul l-2015 tnedew numru ta' inċentivi favur aktar investiment f'enerġija li tiġġedded u sabiex titjieb l-effiċjenza fl-użu tal-enerġija. Dawn l-inċentivi se jiġu estiżi wkoll għall-familji li m'għandhomx bejt fejn jinstallaw il-pannelli. Dan għaliex dawn il-familji se jingħataw l-opportunità li jinvestu fi proġetti ta' enerġija solari f'sistema ta' PV panels f'solar farm tal-komunità. Dan se jsehh permezz ta' proġett bi shab mal-privat, li fih se jiġu identifikati siti fejn jistgħu jiġu installati pannelli fotovoltajċi.

Din is-sena rnexxielna wkoll nikkonkludu b'suċċess ftehim mal-Unjoni Ewropea sabiex, għall-perjodu bejn l-2014 u l-2020, ġiet alllokata s-somma ta' 58 miljun ewro f'fondi Ewropej intiżi għall-enerġija li tiġġedded u inċentivi oħra favur effiċjenza akbar fl-użu tal-enerġija.

Flimkien mas-settur privat thejja wkoll qafas ta' livell Ewropew sabiex l-intrapriżi l-kbar ikunu jistgħu jiġu ċċertifikati minn professjonisti fl-użu effiċjenti tal-enerġija u b'hekk ikunu jistgħu jsiru aktar kompetittivi billi jnaqqsu l-hela, b'impatt pożittiv fuq l-ambjent.

Korporazzjoni għas-Servizzi tal-Ilma

Matul din is-sena, il-Korporazzjoni għas-Servizzi tal-Ilma kompliet ittejjeb il-qagħda finanzjarja tagħha u kompliet tixpruna numru sostanzjali ta' proġetti kofinanzjati mill-Unjoni Ewropea intenzjonati biex ikomplu jtejbu l-operat u d-distribuzzjoni. Dan l-investiment mistenni jkompli s-sena d-dieħla, fosthom bi pjan għall-konservazzjoni u l-iżvilupp tal-widien ta' pajjiżna bil-għan li mhux biss jitnaddfu izda jsiru aktar aċċessibbli għall-familji. Se nibdew ukoll thejjijiet biex nirriabilitaw ġibjuni pubbliċi, infrastruttura pubblika li sfortunatament fil-parti l-kbira tagħha mhix qed tintuża, biex nagħmlu użu aħjar mill-ilma tax-xita, titnaqqas id-dipendenza fuq l-ilma tal-pjan, u jitnaqqsu wkoll il-

perikli relatati mal-gharghar. Se nniedu Ċentru Nazzjonali dwar il-Konservazzjoni tal-Ilma li se joffri esperjenza ta multi-media dwar l-importanza tal-ilma u l-bżonn ta' użu aħjar ta' dan ir-riżors.

Deprezzament fuq l-ispiza kapitali

Se nkunu qed nintroduċu aktar miżuri li permezz tagħhom nagħtu incentivi lill-investituri f'oqsma differenti. Hu maħsub li titwettag miżura li biha l-investituri li jinvestu f'binjiet li l-iskop tagħhom ikun dak li jintużaw bħala uffiċini se jkunu jistgħu jibbenefikaw huma wkoll mil-legiżlazzjoni eżistenti li toffri l-possibilità ta' tnaqqis tal-ispiza kapitali bħala deprezzament u li bħalissa huma eliġibbli għaliha binjiet industrijali, il-lukandi u l-parkeġġi.

Konsolidament fiskali għall-kumpaniji

Qed naħdmu fuq l-introduzzjoni tal-kuncett ta' konsolidament fiskali ("fiscal consolidation") fil-liġi tat-taxxa fuq l-income li jippermetti li gruppi ta' kumpaniji tal-istess sidien ikollhom il-facilità li jipprezentaw id-dhul tagħhom b'mod aggregat daqs li kieku kienu kumpanija waħda. Dan ikompli jissimplifika l-proċess tal-komputazzjoni tad-dhul.

Liġi tal-insolvenza

Biex titjieb il-kompetittività, il-liġi li tittratta każijiet ta' falliment jew insolvenza tan-negozju se tiġi riformata. Dan għandu jwassal sabiex investituri, kredituri u banek ikunu jistgħu jagħmlu d-deċiżjonijiet tagħhom fil-gharfien li f'każ ta' falliment ikun hemm proċess mgħaġġel.

Export Trade Guarantee

Se ndaħhlu mekkanizmu li permezz tiegħu tingħata garanzija lill-qasam ta' esportazzjoni lejn pajjiżi jew żoni li jipprezentaw riskju elevat.

Hidma favur l-intrapriżi żgħar

Il-Gvern impenjat li jkompli l-ġlieda kontra l-burokrazija żejda. Irridu nnaqqsu l-piż li jiffaċċja intraprenditur biex jiftaħ u jkabbar negozju f'Malta. Għad hemm bosta proċeduri amministrattivi li qed ixekklu u li jistgħu jinbidlu sabiex l-intraprenditur ma jkollux jiżżabat ma' burokrazija żejda, u fl-istess waqt ma jitnaqqas il-kontrolli fuq id-due diligence tal-intraprendituri. L-għan tagħna huwa li matul din il-legiżlatura naslu li biex intrapriża tibda topera f'pajjiżna, il-proċess burokratiku jibda jieħu medja ta' mhux aktar minn gimgħa, ikkumparat mal-medja ta' tliet gimgħat li jieħdu llum. Dan kollu skond il-metodoloġija tar-rapport annwali 'Ease of Doing Business' tal-Bank Dinji.

Programmi ta' assistenza

Bil-għan li tkun iktar effettiva fl-għajjnuna li tingħata lill-intrapriżi li joperaw minn pajjiżna, il-Malta Enterprise kompliet bil-ħidma tagħha sabiex tiżviluppa numru ta' skemi ta' għajjnuna, fosthom numru ta' programmi ġodda li se jiġu mnedija matul din is-sena u s-sena d-dieħla. Dawn huma:

Għajjnuna għall-artiġjanat

Il-Kunsill Malti għall-Artiġjanat u l-Malta Enterprise se jniedu proġett pilota bl-għan li jitrawmu artiġjana ġodda li jkunu jistgħu jiżviluppaw setturi ta' artiġjanat tradizzjonali li llum huma fir-riskju li jintilfu. Dan il-proġett hu mistenni li jiswa miljun ewro u se jipprovdi assistenza lill-artiġjana li joffru li jgħaddu dak li jafu lil haddieħor biex tiġi żviluppata skema ta' taħriġ minn istituzzjoni edukattiva.

Assistenza għal start-ups

Wara li din is-sena giet imnedija l-iskema tal-Bstart, immirata biex toffri għajjnuna lill-istart-ups, fil-jiem li ġejjin il-Malta Enterprise se tniedi skema oħra ta' assistenza għal kumpaniji start-ups ġodda. L-assistenza se tingħata f'forma ta' għotja li tithallas lura lill-korporazzjoni fuq perjodu ta' 10 snin. Din l-skema tipprovdi

assistenza finanzjarja li tista' tlaħhaq sa €200,000, pari passu mal-ekwità privata (private equity). Fil-każ ta' impriża innovattiva li tkun qed tiżviluppa prodotti, proċessi jew servizzi godda u li jkunu ta' livell oghla minn dak li jkun qed jiġi offrut mill-industrija, l-assistenza tista' tlaħhaq sa' €500,000 u tingħata għax-xiri ta' apparat. Tista' tingħata wkoll assistenza lil kumpaniji li jipprovaw jiġġeneraw fondi permezz tal-crowdfunding.

Assistenza għal użu aktar effiċjenti tal-enerġija

L-użu effiċjenti tal-enerġija huwa element importanti li jaffettwa l-kompetittività tal-industrija. Għaldaqstant, b'kollaborazzjoni mal-Ministeru għall-Enerġija, il-Malta Enterprise se tniedi inċentivi fiskali biex tgħin lill-intrapriži jagħmlu investimenti li jwasslu għal użu aktar effiċjenti tal-enerġija. L-assistenza se tingħata fuq investimenti għal proġetti ta' koġenerazzjoni tal-enerġija u fuq spejjeż addizzjonali biex l-investimenti meħtiega jkollhom livell oghla ta' effiċjenza.

Assistenza għar-riċerka u l-innovazzjoni

Biex niffacilitaw aktar ir-riċerka u l-innovazzjoni, intrapriži li jimpjegaw persuni li għandhom dottorat jew qed jistudjaw għal dottorat fix-xjenza, fl-informatika u fl-inġinerija, jingħataw kreditu fiskali sa massimu ta' €10,000 meta l-impjiegi jkunu miżmuma għal aktar minn 12-il xahar.

Assistenza għall-intrapriži zgħar fis-settur tal-manifattura

In-nuqqas ta' spazju industrijali qed jagħmilha diffiċli għall-intrapriži zgħar fil-manifattura biex isibu spazju addattat bi prezz sostenibbli, speċjalment f'perjodu ta' tkabbir meta l-intrapriża tkun trid iżżid l-ispiża fl-investment. Għaldaqstant, il-Malta Enterprise se tniedi inċentiv biex intrapriži zgħar li jikru spazju addizzjonali mingħand il-privat għal skop ta' manifattura jingħataw kumpens għar-rilokazzjoni tagħhom. L-għajnuna tista' tingħata għal perjodu massimu ta' sentejn, sa €10,000 ewro fis-sena.

Assistenza għal knowledge transfer

Il-Malta Enterprise se tniedi skema ta' assistenza biex tgħin fit-trasferiment tal-għarfien (knowledge transfer) fl-intrapriži. L-għajnuna se tkun intenzjonata biex il-ħiliet eżistenti tal-impjegati jkunu jistgħu jiġu trasferiti għal impjegati godda, u biex haddiema Maltin jakkwistaw ħiliet godda neċessarji biex jingieb xogħol għdid lejn Malta. L-assistenza se tingħata bħala kreditu ta' taxxa, iżda tista' tingħata wkoll bħala għotja finanzjarja fejn il-proġett ikun ta' importanza sinifikanti għall-iżvilupp tal-kumpanija.

Assistenza biex inkabbru l-parteċipazzjoni tan-nisa fl-impriži

Sabiex inkattru s-sens ta' intraprenditorija fost in-nisa, se jsiru tibdiliet fl-iskema tal-Micro Invest sabiex nisa self-employed u negozji li fihom ikun hemm maġġoranza ta' ekwità kontrollata minn nisa, jingħataw massimu ta' kreditu ta' taxxa ta' €50,000.

Reġistrazzjoni ta' kumpaniji żgħar godda u l-MSE

Biex inkomplu nwaqqgħu l-ispejjeż għall-kumpaniji żgħar u medji, mis-sena d-dieħla kull min jirregistra kumpanija b'kapital ta' mhux aktar minn 1,500 ewro b'mod elettroniku se jibda jhallas 100 ewro minflok 250 ewro għar-reġistrazzjoni. Permezz ta' din il-miżura l-Gvern se jkompli jnaqqas il-piż minn fuq il-kumpaniji żgħar.

Sadattant, għaddej xogħol mill-Borża ta' Malta sabiex isir pjan dwar l-iżvilupp ta' suq kapitali f'Malta għas-snin li ġejjin.

Logistics policy

Tinsab fl-aħħar fażi tiegħa id-drafting tal-logistics policy, li permezz tagħha se ninkoraġġixxu aktar lin-negozju tal-ħażna u t-trasbord f'Malta. Din il-policy se ddaħħal kuncetti godda f'suq li jibbaża ruħu fuq il-pożizzjoni ġeografika ta' Malta. Din il-policy

qed titfassal filwaqt li qed jittiehdu inkunsiderazzjoni s-sensittivitajiet ambjentali ta' pajjiżna.

Negozju tal-familja u intraprenditorija soċjali

Fil-gimghat li ġejjin se titnieda White Paper għal konsultazzjoni pubblika dwar proposti legali, incenċivi għall-governanza aħjar tan-negozju, kif ukoll incenċivi fiskali sabiex it-trasferiment tan-negozju bejn il-membri tal-familja jsir b'mod iktar sostenibbli. Fix-xhur li ġejjin se jitressaq ukoll l-abbozz ta' liġi dwar l-intraprenditorija soċjali.

Koperattivi

Se tissokta wkoll il-konsultazzjoni għal riforma ħolistika fis-settur tal-koperattivi. Din ir-riforma tinkludi reviżjoni tar-regolamenti li jirregolaw il-Fond Ċentrali tal-Koperattivi u proċess ta' tishih tal-liġi tal-koperattivi, fosthom dwar in-numru minimu ta' haddiema membri mehtieg biex titwaqqaf koperattiva.

Hinijiet tal-ħwienet

Hekk kif intemmet il-konsultazzjoni dwar il-White Paper dwar il-hinijiet tal-ħwienet, il-Gvern se jkun qed iħabbar ir-regoli l-godda sal-aħħar tas-sena. Fit-tehid tad-deċiżjoni, se nżommu f'moħħna d-drittijiet tal-haddiema u l-flessibilità.

Proċeduri ta' tendering tal-Gvern

Digà sar ħafna f'dawn l-aħħar sentejn fil-qasam tal-proċeduri tat-tendering tal-Gvern biex innaqqsu d-dewmien minn meta jibda proċess sakemm jingħata tender. Imma għad fadal ħafna xi jsir. Sibna sitwazzjoni fejn il-proċess shih jiehu kważi t-tripplu mill-medja fl-Ewropa. Dan beda jitnaqqas. Qed issir ħidma minn working groups li qegħdin jghinu biex nissimplifikaw il-proċeduri filwaqt li jiġu osservati l-kontabilità u t-trasparenza. Matul is-sena d-dieħla, mistennija tidhol mewġa ġdida ta' bidliet li tagħmel il-public procurement procedures aktar sempliċi.

Titjib fil-ftuħ ta' performance guarantees

Il-Gvern se jkompli jinkoraġġixxi lill-azjendi żgħar biex jipparteċipaw f'tenders pubbliċi u jagħmilhielhom aktar faċli biex jagħmlu dan. Għalhekk, se nnizzlu l-performance guarantee li tintalab minn 10% għal 4% meta l-valur tal-kuntratt ma jkunx jaqbeż il-nofs miljun ewro.

Barra minn hekk, se ndaħħlu l-kuncett tas-Single Bond, li jfisser li meta azjenda jkollha iktar minn kuntratt wieħed għaddej mal-istess dipartiment jew entità pubblika, tkun tista' tohroġ garanzija waħda minflok tkun trid toqgħod tiftaħ garanzija għal kull kuntratt li tirbaħ.

Interessi u charges bankarji

Wara li fil-Bagitt għall-2014 il-Gvern talab lill-MFSA u lill-Awtorità tal-Kompetizzjoni (l-MCCAA) biex jeżaminaw is-sitwazzjoni tal-interessi u ċ-charges bankarji fuq il-kumpaniji, qiegħed inpoġġi fuq il-mejda tal-Kamra r-rapporti finali mingħand iż-żewġ entitajiet.

Il-Gvern issa se jitlob lill-Awtorità tal-Kompetizzjoni sabiex timplimenta r-rakkomandazzjonijiet f'dawn ir-rapporti. Dan iwassal biex lin-negozji ma jiżdidulhomx l-ispejjeż u jibqgħu kompetittivi.

Investimenti f'Identity Malta

Identity Malta se tagħti bidu għal proġett ta xiri ta' pjanti online, bi ftehim mal-MEPA, mid-dipartiment tar-Reġistrazzjoni tal-Artijiet. Dan għandu jwassal biex tiġi ffinalizzata sistema ġdida għar-riċerki tal-artijiet, kuntratti u dokumenti legali oħra fi hdan id-dipartiment tar-Reġistru Pubbliku u tal-Artijiet. Wara hafna snin, is-software prinċipali se jiġi mtejjeb b'aktar involviment tal-pulizija u l-ETC bħala stakeholders ewlenin fil-proċess. Investiment ieħor li se jsir mill-Aġenzija jirrigwarda l-proċess tas-

Single Permit, fejn il-permess tar-residenza u xogħol jinħareġ fl-istess dokument skont id-direttivi tal-UE.

Dan kollu fil-qafas ta' riforma shiħa li qed issir f'qasam li thalla lura għal snin shah bi problemi li thallew jingemgħu

Fond Nazzjonali għall-Iżvilupp Soċjali

Il-Programm ta' Cittadinanza b'Investiment qed jafferma ruħu bhala l-aqwa wiehed fl-Ewropa u wiehed mill-aqwa fid-dinja. Sa issa ngabru aktar minn €75 miljun minn dan il-Programm. Dawn il-flus se jintużaw għall-ġid tal-familji Maltin u Għawdxin.

Minn dawn il-fondi, 70% se jkunu għad-dispożizzjoni tal-Fond Nazzjonali għall-Iżvilupp Soċjali. Din hija l-ewwel darba li Malta, għax għandha Ekonomija b' Sahhitha, għandha fond simili li l-għan tiegħu huwa li jħares 'il quddiem u jinvesti għal-ġid ta' pajjiżna.

Il-Fond twaqqaf fil-ġimghat li għaddew u se jkun immexxi minn membri distinti u kompetenti.

National Development Bank

Permezz ta' ghajnuna teknika mill-Gvern Ġermaniż, ninsabu mexjin 'il quddiem fit-twaqqif tal-Bank Nazzjonali għall-Iżvilupp, li għandu jkun pilastru importanti għat-tkabbir ekonomiku ta' pajjiżna. Ninsabu fl-aħħar fażi tat-taħditiet mal-Kummissjoni Ewropea biex titwaqqaf din l-istituzzjoni

Education Malta, Property Malta u Malta Marittima

Bit-twaqqif ta' Trade Malta, Conventions Malta u Yachting Malta wrejna li nemmnu fil-mudell ta' shubija mas-settur privat sabiex nippromwovu setturi speċifiċi tal-ekonomija Maltija.

Għal matul is-sena d-diehla, se nwaqqfu żewġ entitajiet godda, jiġifieri Education Malta u Property Malta. Dawn se jkunu qed

jiffukaw fuq il-promozzjoni ta' Malta bħala centru edukattiv u bħala pajjiż ta' proprjetà ta' kwalità, rispettivament.

Diversi setturi ekonomiċi f'Malta huma relatati direttament mal-qasam marittimu. Sabiex jingiebu l-operaturi kollha f'dan il-qasam flimkien, twaqqfet Malta Marittima, li se tikkoordina l-politika tal-Gvern f'dan il-qasam b'mod ħolistiku. Dan għandu jagħti l-importanza xierqa għal qasam tal-blue economy li hu kruċjali għal pajjiżna.

Mrieħel Masterplan

Se nagħtu bidu għal masterplan li huwa maħsub biex ibiddel id-dehra ta' dak li sal-lum huwa magħruf bħala ż-Żona Industrijali tal-Imrieħel minn waħda ta' telqa għal hub ta' negozju u kummerċ organizzat li jattira u jħajjar investiment ġdid fiż-żona. Għal dan il-għan għandha tinħoloq Fondazzjoni bejn il-Gvern u s-Settur Privat sabiex tmexxi pjan ta' ħidma.

Inċentivi għall-industrija tal-films

F'dawn l-aħħar snin, l-industrija tal-films esperjenzat żieda konsiderevoli ta' attività. Hekk kif l-industrija tal-films qed tikseb suċċess, il-Gvern għandu vizjoni ċara u qed jimplimenta strateġija konkreta sabiex din tkompli tikber. Se nkomplu nippromwovu lil Malta madwar id-dinja kollha u għal dan il-għan se jżiedu l-fondi allokatu għall-marketing u l-PR.

6: NIRRIFORMAW U NINVESTU F'SETTURI TA' PRIJORITÀ

Traffiku

Il-kwistjoni tat-traffiku qiegħda fuq l-aġenda tal-Gvern. Mis-sena 2000 'il hawn, it-traffiku f'pajjiżna prattikament irdoppja. F'dawn l-aħħar sentejn u nofs ġew registrati medja ta' 40 vettura ġdida kuljum, u dawn qed joħorġu fit-toroq tagħna.

Filwaqt li t-traffiku minn dejjem kien qed jizdied, fl-aħħar snin kien hemm fatturi li ħaffew ir-ritmu, fosthom l-għadd akbar ta' nies jaħdmu, proġetti godda mill-privat, u xogħlijiet godda ta' toroq.

Dan il-Gvern beda minn sitwazzjoni fejn ma sab l-ebda pjan fil-qasam tat-traffiku. Dan ma jfissirx li fl-aħħar 25 sena ma sar xejn, iżda pjan ma kienx hemm. Biżżejjed wiehed jistaqsi għaliex uħud mit-toroq ewlenin li saru tnaqqsu minn two-lane għal one-lane. Imbagħad wiehed jiskanta kif żdied it-traffiku.

Toroq

Il-Gvern qed jaħdem fuq pjan li permezz tiegħu jipprioritizza l-proġetti infrastrutturali. Il-proġett tat-triq Tul il-Kosta kien wiehed minn dawk li l-aktar li mexxa qrib l-iskeda. Xorta għad fadal xi jsir biex intejbu l-project management, li qabel ftit li xejn kien jeżisti. Bl-istess mod, hemm bżonn ta' aktar kordinament bejn entitajiet differenti bħat-Transport Malta, l-Enemalta u l-Water Services Corporation.

Konxjament, il-Gvern iddeċieda li ma jkunx hemm aktar minn proġett magġuri wiehed kull darba, sabiex l-inkonvenjent ikun limitat. Il-proġett li jmiss u li se jibda s-sena d-dieħla wara l-preparamenti li saru huwa dak tal-junction tal-Kappara. Dan se jkun segwit mit-triq tal-Marsa. Ovvjament, se jkun hemm inkonvenjent bix-xogħlijiet tal-Kappara, u se jkun hemm bżonn ta' xogħol estensiv għal rotot alternattivi. Iżda nafu li, fl-aħħar mill-aħħar, dan il-proġett se jhalli effett tajjeb u se jħaffef it-traffiku, minkejja li matul l-24 xahar li matulhom se jsir ix-xogħol se jinholqu problemi. Transport Malta se ttipprova tilhaq bilanċ bejn li tara li l-kuntratturi jħaffu x-xogħlijiet billi jaħdmu anki bil-lejl, u li ma jinholoqx inkonvenjent żejjed għar-residenti tal-inħawi.

Transport Malta se tinvesti €13-il miljun, 3 miljuni aktar mis-sena l-oħra, f'bini u rranġar ta' toroq matul is-sena d-dieħla. Fost l-oħrajn, se jinbeda x-xogħol fuq Vjal ix-Xarolla, iż-Żurrieq, u se jsiru xogħlijiet fi Triq Patri Pelagju u Triq Anthony Aquilina f'Haż-Żebbuġ. Sadattant, f'għadd ta' toroq se nintroduċu b'esperiment it-tidal system, jiġifieri li minn kull erba' lanes, tlieta jintużaw għad-direzzjoni fejn l-aktar ikun hemm traffiku skont il-ħin tal-gurnata.

Hemm bżonn ta' qabża 'l quddiem fl-iżvilupp tal-infrastruttura tat-toroq f'pajjiżna. Nemmnu li din għandha ssir billi nużaw il-potenzjal tas-settur privat. Għal dan il-għan, Transport Malta qed taħdem ma' Projects Malta fuq it-tfassil ta' Public-Private Partnerships differenti kif ukoll fuq it-tnedija ta' programm ambizzjuż għal dan il-qasam. Dan il-mudell, li ma jitfax piżijiet godda fuq is-sewwieqa, se jitnieda fix-xhur li ġejjin.

Ninsabu fl-aħħar stadju tal-aġġudikazzjoni tal-iSmart Traffic Management System, li permezz ta' kameras se timmonitorja t-traffiku, tibgħat messaġġi lis-sewwieqa, u tgħin biex tiġi kontrollata aħjar is-sitwazzjoni.

Sadattant, intemmet il-konsultazzjoni dwar l-użu tat-trakkijiet u ż-żwimel fit-toroq u dalwaqt jittieħdu d-deċiżjonijiet.

Trasport Pubbliku

Is-sistema tat-trasport pubbliku hija work-in-progress. M'hemmx dubju li kien hemm titjib fuq is-sistema ta' qabel, iżda għadna m'aħniex sodisfatti. Se nkunu qed nistennew li n-network il-ġdid kollu jidhol fis-seħh u se nesigū mal-operatur li nkomplu naraw titjib fil-frekwenza u fil-puntwalità.

Trasport ta' l-iskejjel

Is-sena l-oħra introducejna tax rebate għal dawk il-ġenituri li wliedhom jużaw it-trasport tal-iskola biex imorru fl-iskejjel tal-Knisja u indipendenti. Se nkunu qed neżaminaw modi oħra kif ninkoraġġixxu l-użu ta' dan il-metodu ta' transport għall-iskejjel tal-Knisja u indipendenti.

Trasport tax-xogħol

Fl-istess hin, Transport Malta se tiegħu hsieb biex, flimkien mal-Malta Enterprise, tidhol f'taħditiet mal-korpi kostitwiti, mat-trade unions u mal-assoċjazzjonijiet taż-żoni industrijali, biex indaħhlu sistema ta' incentivi għal dawk il-postijiet tax-xogħol li joffru trasport lill-haddiema tagħhom, li jingħaqdu flimkien biex joffru dan it-trasport, jew li jincentivaw lill-haddiema tagħhom biex jużaw it-trasport pubbliku.

Mezzi oħra ta' Trasport

Sadattant, bil-proġett tal-Connections, li harget sejha għalih, se naraw li t-trasport bil-baħar mill-Belt Valletta u lejha minn Tas-Sliema u min-naħa ta' isfel tal-pajjiż isir aktar aċċessibbli. Qed neżaminaw ukoll kif ikun aktar komdu li nies li jaslu x-Xatt ikunu jistgħu jitilgħu fiċ-ċentru tal-Belt b'mod aktar komdu.

B'mod strategiku, il-Gvern qed jeżamina metodi alternattivi ta' trasport, fosthom permezz ta' tunnels taħt l-art, kif ukoll people movers fuq l-art.

Konsultazzjoni

Matul ix-xhur li ġejjin, Transport Malta se timbarka fuq proċess ta' konsultazzjoni wiesgħa mas-sewwieqa u ma' dawk kollha li jużaw it-toroq b'mod regolari, sabiex tisma' ideat dwar kif jista' jithaffef it-traffiku, kif ukoll biex jiġu identifikati aħjar toroq u ċirkustanzi li qed johholqu aktar kongestjonijiet.

Mezzi ta' transport aktar nadif

Il-Gvern se jkompli jincéntiva l-użu ta' mezzi alternattivi ta' trasport li ma jniġġsux u li fl-istess hin ikunu ta' ġid għas-saħħa tal-individwu. Wara li 'l fuq minn tmienja u tmenin individwu applikaw għall-iskema li nedejna fl-aħħar Baġit, se nestendu din l-iskema ta' għotja ta' 15.25% tal-prezz fuq roti u roti tal-elettriku filwaqt li l-massimu tal-għotja se ntellgħuha għal €250. Fl-istess hin, Transport Malta se taħdem fuq National Cycle Plan.

Barra minn hekk, se nagħtu incéntiv lil dawk l-azjendi li jinvestu f'bicycle racks halli l-impjegati tagħhom ikollhom fejn ipogġu r-roti meta jużaw dan it-tip ta' trasport biex imorru fil-post tax-xogħol. Għal dan il-għan se jiġi allokat fond ta' €150,000, li permezz tiegħu l-Gvern se jkun qed johroġ nofs l-ispiza li tkun għamlet l-azjenda. Se nwaqqfu fond ta' €30,000 sabiex inhegġu lill-kunsilli lokali biex jinkoraġġixxu l-użu tar-roti fil-lokalità tagħhom.

Scrappage schemes

Il-Gvern qed jerġa' jdaħħal l-iskema għall-iskrappjar ta' vetturi qodma u li jħammġu aktar. Permezz ta' din l-iskema, il-Gvern se jagħti għotja meta tiġi skrappjata karozza li jkollha 10 snin jew aktar meta tinxtara waħda ġdida. Sabiex nincentivaw l-użu ta' vetturi li huma żgħar u li jniġġsu anqas se tingħata għotja ta' €7,000 meta tinxtara vettura elettrika ġdida u tiġi skrappjata vettura; ta' €4,000 meta tinxtara vettura elettrika iżda l-ebda vettura ma tiġi skrappjata; u ta' €2,000 għal electric quadricycle. Fil-każ ta' vetturi tal-passiġġieri se tingħata għotja ta' €2,000 għal

vettura hybrid b'emissjonijiet tad-dijossidju tal-karbonju ta' bejn 50 u 65g/km; ta' €3,000 għal vettura plug-in hybrid electric b'emissjonijiet ta' dijossidju tal-karbonju ta' bejn 1 u 50g/km; ta' €900 meta tinxtara vettura b'emissjonijiet tad-dijossidju tal-karbonju li ma jeċċedux il-100g/km; filwaqt li se tingħata għotja ta' €700 meta tinxtara vettura b'emissjonijiet tad-dijossidju tal-karbonju ta' bejn 101g/km u 130g/km. Dawn l-iskemi se jibdew mill-1 ta' Jannar 2016.

Aktar inċentivi għal karożzi li jniġġsu anqas

Nafu li sors ewlieni ta' tniġġis fl-arja huma l-karożzi. Sabiex inkomplu nheggu x-xiri ta' vetturi li jħammgu anqas, kull min għandu vettura hybrid jew li taħdem bl-elettriku se jiġi eżentat milli jhallas it-tariffi tas-CVA, li huma applikabbli meta vettura tidhol il-Belt.

Azjendi li jixtru vetturi hybrid jew li jaħdmu bl-elettriku, fl-ewwel sena se jkunu jistgħu jinkludu fir-return tat-taxxa tnaqqis kapitali ta' ħamsin fil-mija tal-prezz tal-vettura.

Karożzi li għandhom iżjed minn 160,000 kilometru se jintalbu jagħmlu l-VRT kull sena minflok kull sentejn.

Ninkoraġġixxu l-użu ta' muturi żgħar

Se ninkoraġġixxu aktar persuni biex jagħzlu muturi żgħar minflok karożzi. Għal dan il-għan, għas-sena li gejjja, se nnaqqsu drastikament il-liċenzja għal muturi żgħar ta' 125cc għal flat rate nominali ta' €10 fis-sena. Se nneħħu wkoll kull taxxa ta' reġistrazzjoni fuq muturi elettriċi. Transport Malta se timbarka fuq kampanja ffukata fuq is-sigurtà fit-toroq tagħna.

Policy dwar car sharing u car pooling

Għaddejjin bit-thejjijiet ta' policy dwar car sharing u car pooling li tispjega l-vantaġġi li se jkun jista' jgawdi minnhom min jaħdem flimkien jekk juża karożza waħda. Għal dan il-għan, Transport Malta għenet fl-iżvilupp ta' app li se titnieda dalwaqt.

Dixxiplina fis-sewqan

Filwaqt li naħdmu biex intaffu l-problema tat-traffiku, hemm bżonn li nżidu d-dixxiplina fit-toroq. Imġieba bħal sewqan taħt l-effett tal-alkoħol, li jwassal għal periklu ta' mewt għas-sewwieqa, għall-passiġġieri u għal persuni oħra, ma tistax tiġi ttollerata. Il-Pulizija tinsab f'taħditiet biex iġġib apparat ġdid tal-breathalysing li jagħti reading u printout dak il-ħin. B'hekk tiġi evitata l-burokrazija li kien ikun hemm fil-passat meta dan l-apparat mhux dejjem kien jintuża. Se tiġi emendata l-liġi sabiex tagħmel tajjeb għas-sistemi l-godda li se jintużaw filwaqt li se jiżdiedu l-multi għal min jinqabad isuq taħt l-effett tal-alkoħol.

Se jiżdiedu l-multi fuq l-użu tal-mobile phone waqt is-sewqan sabiex jiġi skoragġit dan l-aġir.

Se ndaħħlu wkoll fis-seħħ regolamenti godda biex jinqabdu dawk li jdaħħlu Malta karożzi bi pjanċi barranin bla ma jirreġistrawhom.

Parkings

Il-Gvern se jniedi żewġ proġetti PPP pilota biex flimkien ma' kunsilli lokali jidentifika zoni fejn ikunu jistgħu jinbnew parkings, preferibbilment taħt l-art. Il-Mosta u Wied il-Għajn huma żewġ postijiet fejn hemm nuqqas partikolari ta' postijiet ta' parkeġġ.

Servizz Pubbliku

Matul is-sentejn li għaddew saru għadd sostanzjali ta' miżuri ta' simplifikazzjoni u qed nagħmlu wkoll il-pass li nifthu one-stop-shops halli nagħmlu l-affarijiet iktar faċli għaċ-ċittadini li jiksbu s-servizz li jixtiequ mis-servizz pubbliku. Fadal ħafna xi jsir biex

niġġieldu l-burokrazija. Se naraw li l-mizuri neċessarji jitwettqu. Inizjattiva li biha jiġi evalwat is-servizz li jingħataw il-familji u n-negozi se tagħmel użu mill-mystery shoppers.

Sabiex is-servizz pubbliku jkompli jgħin lil negozju, id-dipartimenti governattivi kollha se jkunu qed jiddeterminaw il-core business hours tagħhom biex matulhom ikun hemm ir-rizorsi kollha meħtieġa għall-aħjar servizz. B'dan il-mod ma nkunux biss qed nassiguraw is-servizz imma wkoll flessibilità għall-mizuri li jgħinu l-bilanċ bejn ix-xogħol u l-familja kif ukoll ngħinu li tittaffa l-problema tat-traffiku.

Immigration Work Office

Se jitnieda proċess ta' konsultazzjoni dwar sistema ta' Immigration Work Office f'forma ta' PPP. Permezz ta' din is-sistema, kull min jixtieq jimpjega immigrant għal numru ta' sigħat limitati, se jkun jista' jagħmel dan b'mod legali u l-kundizzjonijiet tax-xogħol ikunu legali. Ir-rata ta' hlas għadha trid tiġi determinata, u se tinkludi l-ispejjeż biex tiġi mħaddma s-sistema. Se naraw li ma jkunux żvantaġġati l-ħaddiema Maltin u Għawdxin.

Tlajjar bħalma jsir fil-Marsa mhux se jibqa' jiġi ttollerat aktar, u se jsir clamp-down u jiżdiedu l-pieni fuq min jimpjega persuni illegalment hekk kif tiddaħħal din is-sistema.

Kunsilli lokali

Iċ-ċittadin, minbarra servizzi mill-Gvern ċentrali, jagħmel użu wkoll minn ħafna servizzi li jiġu offruti mill-kunsilli lokali. L-irwol tal-kunsill lokali qed isir dejjem iżjed importanti fil-ħajja ta' kuljum.

Waħda mir-riformi li wettaqna din is-sena kienet it-twaqqif tal-aġenzija l-ġdida li tirregola l-operat tal-infurzar lokali (Local Enforcement System Agency). Se nkunu qegħdin ukoll inwettqu proġett pilota sabiex persuni minn fost il-pubbliku jkollhom l-opportunità li jkunu f'bordijiet tal-għażla ta' kuntratti maġġuri tal-kunsilli lokali tagħhom, u dan ukoll sabiex titħares it-trasparenza, speċjalment fejn għandhom x'jaqsmu l-infiq u l-ispejjeż tal-kunsilli lokali.

Il-proġett Għaqal id-Dar se jinfirx ma' aktar kunsilli lokali kemm f'Malta kif ukoll f'Għawdex u se nkomplu nagħtu prijorità lill-ġbir tal-iskart u b'koordinament mal-Ministeru kkonċernat inkomplu nsahhu l-proġett pilota tal-ġbir tal-borża organika.

Riforma fil-Qrati

Il-Gvern wiegħed riforma holistika fil-qasam tal-Ġustizzja u qiegħed iwettaqha. Diġà sar ħafna, inklużi sistemi u drittijiet ġodda li mmarkaw differenza sostanzjali.

Se tkompli l-ħidma biex jitwettqu iktar rakkomandazzjonijiet magħmula mill-Kummissjoni għar-Riforma Holistika fil-Qasam tal-Ġustizzja fir-rapport finali tagħha. Il-focus tagħna s-sena d-dieħla se jkun fuq tliet binarji:

L-ewwel nett irridu nkomplu ndaħħlu drittijiet ġodda fil-kamp kriminali biex jtkattru l-garanziji u s-salvagwardji tal-persuni. Għal dan il-għan matul is-sena d-dieħla se ntejbu u nirriformaw għall-aħjar id-dritt tal-avukat waqt l-arrest u se nibdew proġett pilota fejn il-prosekuzzjonijiet jitmexxew minn avukat u mhux minn membru tal-Korp tal-Pulizija, li ħafna drabi jkun hu stess li jkun investiga r-reat.

It-tieni nett, fil-kamp ċivili se nibdew inizjattivi bla preċedent biex indaħħlu f'Malta l-kultura li diġà hija predominanti fil-livell Ewropew, li wieħed jirrikorri għall-medjazzjoni qabel ma jgħaddi biex jiftaħ kawżi fil-Qrati tagħna.

It-tielet, fil-kamp kummerċjali se nagħtu prijorità lil żewġ oqsma li fis-settur legali fl-aħħar generazzjonijiet ta' snin waqgħu lura - il-kamp tal-insolvenza (bankruptcy proceedings) u l-kamp tal-infurzar tal-kuntratti li diġà għamilt referenza għaliha iktar kmieni.

Air Malta

Se nibqgħu naħdmu sabiex nilhqu l-oġettivi tal-pjan ta' ristrutturar miftiehem mill-amministrazzjoni l-oħra mal-Kummissjoni Ewropea, minkejja li ftit li xejn ittiehdu azzjonijiet taħt il-Gvern ta' qabel. Din is-sena lestejna numru ta' inizjattivi prinċipali li kienu tħallew fuq l-ixkaffa għax haddiehor ma kellux il-kuraġġ li jagħmilhom. Fost l-oħrajn, ġew riveduti kuntratti bħal dak tal-ikel u l-IT. Irridu niżguraw li wara dan il-perjodu, il-linja nazzjonali tal-ajru ikollha wkoll pjan ta' tkabbir għall-medium u l-long term, li jkun sostenibbli u li jassigura opportunitajiet għall-haddiema f'realtà ta' kumpanija li qed topera fl-aktar suq kompetittiv ta' kull żmien.

Proġett ta' Riġenerazzjoni tan-Nofsinhar ta' Malta

Il-Gvern hu impenjat li jagħti prijorità lir-riġenerazzjoni tan-naħa t'isfel ta' Malta billi jagħmel l-investiment f'infrastruttura fin-naha t'isfel ta' Malta prijorità.

American University of Malta

Is-sena d-dieħla għandhom jibdew isiru l-applikazzjonijiet, u eventwalment ix-xogħlijiet, fuq l-American University of Malta, biż-żewġ campuses ta' Bormla u Wied il-Għajn. Dan huwa proġett li se jkompli jifta' lil Malta fuq il-mappa edukattiva tal-Mediterran billi jkompli jtejjeb il-prodott tal-pajjiż.

Il-komunità ta' Bormla se tgawdi mir-riabilitazzjoni ta' Dock Number 1, li ilu snin sħaħ fi stat ta' abbandun.

F'Wied il-Għajn se jkollna l-Park Naturali Nazzjonali, filwaqt li se tiġi żviluppata pixxina ġdida fil-baħar biex tieħu post l-ex Pixxina Nazzjonali li se titwaqqa'. Qed naħdmu wkoll biex jiġi identifikat sit għal ground tal-football f'Wied il-Għajn.

Proġett ta' riġenerazzjoni ta' Marsaxlokk

Is-sena li ġejja se jiġi mniedi proġett ta' riġenarazzjoni għal Marsaxlokk b'konsultazzjoni bejn il-kunsill lokali, ir-residenti, is-sajjieda, ir-restaurants u oħrajn. L-ewwel parti se tkun iffukata fuq iċ-ċentru ta' Marsaxlokk, bil-ħsieb li t-triq ta' Xatt is-Sajjieda u ż-żona ta' madwar tinbidel f'żona pedonali għall-familji.

Kif kien imwiegħed, il-Gvern ta' bidu għall-proċess sabiex jinkisbu l-permessi meħtieġa għall-iżvilupp ta' breakwater ġdid fuq in-naħa ta' Ras il-Qrejten, kif ukoll għat-tiswija u t-titjib ta' dak eżistenti fuq ix-xaqliba l-oħra tal-port, proċess li se jgħin lis-sajjieda tal-lokal.

Birżebbuġa

Il-Gvern hu impenjat li jibda jirriabilita liż-żona magħrufa bħala Tal-Qajjenza f'Birżebbuġa li tħalliet mitluqa għal ħafna snin.

Turiżmu

Sabiex inkomplu ngħinu lil min qed jinvesti u jaħdem sabiex ikabbar it-turiżmu f'Malta, qed naħdmu fuq skema trasparenti, bil-għajjnuna tas-sħab soċjali, sabiex il-lukandi jiġu inkoraġġiti ferm aktar sabiex jinvestu f'miżuri li jrendu aktar effiċjenza fil-konsum tal-enerġija. Il-Gvern jagħraf li b'riżultat tar-roħs ta' 25% fit-tariffi għall-businesses din is-sena, dawn il-flus iffrankati l-hotels se jerġgħu jinvestuhom lura f'refurbishments u upgrades tagħhom sabiex ikompli jitjeb il-prodott turistiku. Għaldaqstant, se ninvestu fi skemi sostenibbli ta' effiċjenza fl-użu tal-enerġija. Il-ħsieb hu li ssir PPP bejn il-Gvern u l-Privat li xogħolha jkun li

toħroġ dawk li jissejħu 'white certificates' skont l-ammont ta' energija ffrankata fil-hotel b'riżultat tal-investimenti li jkunu saru, li jiġu awditjati u vverifikati mill-istess aġenzija. Dawn iċ-ċertifikati mbagħad jissarrfu fi grants jew inċentivi fiskali oħra għall-istess hotel. Jekk l-iskema taħdem tajjeb, naraw jekk din għandiex tiġi estiża għal setturi kummerċjali oħra, inklużi ristoranti.

Se nkomplu naħdmu fuq ir-riforma fil-legiżlazzjoni għall-operaturi fit-turiżmu sabiex innaqqsu l-burokrazija u norganizzaw aħjar il-ligijiet minn kif kienu, għal aktar ċertezza fis-settur.

Institute of Tourism Studies ġdid

Nemmu li wieħed mir-riżorsi ewlenin ta' pajjiżna fit-turiżmu huma l-ħaddiema tagħna. Biex inkomplu nirnexxu u mmexxu bil-politika tagħna ta' prodott u servizz turistiku ta' kwalità, irridu aktar żgħażaġh u ħaddiema mharrġa. Għal dan il-għan se naghmlu wieħed mill-akbar proġetti li qatt saru għar-riżorsi umani fit-turiżmu meta se ninvestu €56 miljun fil-bini ta' Institute of Tourism Studies ġdid fi Smart City. L-ITS il-ġdid se jkun qed iservi l-ħtiġijiet tal-istudenti Maltin u tal-ħaddiema tal-industrija, u se jgħin biex jiġu attirati studenti barranin biex jiġu jistudjaw it-turiżmu u l-ospitalità f'pajjiżna. Ir-rilokazzjoni se tkun qed tagħti prodott aħjar lill-istudenti u opportunitajiet godda. Se tinhareġ sejha għall-offerti għall-post li bħalissa huwa okkupat mill-Istitut sabiex ikun hemm proġett ieħor kumplimentari mal-inħawi. Diġà qed jiġu esplorati wkoll il-possibilità ta' alleanzi strateġiċi ma' skejjel internazzjonali u rinomati fil-ġestjoni tal-ospitalità.

Mis-sena akkademika li jmiss, għall-ewwel darba dan il-Gvern se joffri €233 fi grant lil kull student li jattendi l-ITS sabiex tkopri parzjalment l-ispejjeż relatati ma' materjal edukattiv.

Il-Gvern se jikkontribwixxi €300,000 lill-MHRA għat-twaqqif tal-Mediterranean Tourism Forum. Il-Gvern jemmen f'din l-

inizjattiva, li għandha l-għan li tagħmel minn pajjiżna centru ta' eċċellenza għat-turiżmu fil-Mediterran.

Huwa ċar li għas-snin li ġejjin se jkun hemm konċentrazzjoni ta' proġetti ta' kwalità għolja fl-inħawi tal-Bajja ta' San Ġorġ f'San Ġiljan. Filwaqt li aħna favur li jsiru dawn il-proġetti, li se jgħollu 'l fuq il-kwalità tal-prodott ta' pajjiżna, ma nistgħux nippermettu li din iż-żona tant importanti tispiċċa zona ta' kostruzzjoni miftuħa għal hafna żmien.

Nemmnju li hemm bżonn ta' koordinament sħiħ fil-proġett, biex ikun hemm sinerġiji u jitnaqqas l-inkonvenjent. Hemm bżonn ukoll li jkun hemm punt wieħed ta' kuntatt li jikkoordina mal-awtoritajiet u l-aġenziji tal-Gvern sabiex titnaqqas il-burokrazija u x-xogħol jitlesta aktar malajr. Huwa ċar li se jkun hemm bżonn ta' pjan komprensiv għal din iż-żona, kemm biex tittejjeb l-infrastruttura kif ukoll biex ix-xogħlijiet ifixklu mill-inqas lin-negozji u lir-residenti eżistenti.

Għal dan il-għan, se nwaqqfu s-St George's Bay Regeneration Corporation, li bi sħubija mas-settur privat interessat, se tagħmel xogħol ta' koordinament. Għall-ewwel żmien tagħha, din il-korporazzjoni se topera taħt il-GHRC.

7: GĦAWDEX: INKOMPLU NOĦOLQU L-ĠID

F'dawn l-aħħar sentejn Għawdex ra titjib notevoli, kemm f'investiment privat kif ukoll f'dak pubbliku. Ir-riżultati bdew jidhru. Ngħidu biss li għas-sena 2013 it-tkabbir tal-prodott domestiku gross f'termini nominali f'Għawdex kien iktar minn dak irreġistrat f'Malta.

Dan ma sarx f'vacuum. Seħh għax emminna li jista' jsir u għax hdimna biex isir. Tajjeb li ngħidu li fil-bidu mhux kulhadd emmen li Għawdex tabilhaqq jista' jibda jikkontribwixxi għall-iżvilupp ta' Malta. Nemmnu wkoll li r-riżultati se jkomplu jitjiebu.

L-applikazzjoni għal fondi Ewropej biex jiġi żviluppat is-sit li qabel kien okkupat mill-Malta Dairy Products giet sottomessa. L-għan hu li dan il-post isir ċentru għal kumpaniji godda li joffru servizzi innovattivi u kreattivi, bħal pereżempju l-industrija tal-films u kumpaniji li jispeċjalizzaw fl-IT.

Huwa mistenni li l-investiment li ttabbar bis-sehem ta' Bart's Medical School ta' Londra fis-sena 2016 jagħti bidu għal servizzi mediċi godda li jwasslu għall-proġett tal-medical hub f'Għawdex.

Nappella lill-ħaddiema tal-Isptar Ġenerali t'Għawdex biex ma jagħtux każ ta' min ħsiebu biss biex ibeżża'. Kif gara fil-każ tal-Enemalta, se naraw li mhux biss hadd ma jitlef xogħlu, iżda wkoll li jinholqu opportunitajiet godda.

Il-Gvern se jkompli wkoll bi proġetti oħra li jtejbu l-ħajja tal-Għawdxin fis-snin li ġejjin, fosthom pixxina bis-sehem tas-settur privat u r-riġenerazzjoni ta' Pjazza San Frangisk. Se jitkompla x-xogħol intensiv ta' tisbiħ tal-widien u l-bini mill-ġdid ta' hitan tas-sejjieħ f'diversi lokalitajiet. Se jsiru applikazzjonijiet biex jiġu rrestawrati postijiet storiċi f'Għawdex, fosthom l-akwadott li kien

iwassal l-ilma minn Santa Luċija sar-Rabat, il-mithna tax-Xewkija, u l-għar ta' Kalipso. Hemm pjanijiet għal mużew t'Għawdex u għall-ewwel darba se jkun hemm line item biex jiġu akkwistati oġġetti ta' arti għal dan il-mużew.

Sar progress sinifikanti fl-istudji dwar il-vijabilità u l-impatt tal-green airstrip f'Għawdex. Hawn irid ikun hawn diskussjoni serja dwar jekk nimxux fuq dan il-proġett minhabba li jinvolvi t-tehid ta' art vergni. Il-Gvern ma jridx jgħaġġel u se jkun qed jikkonsulta qabel jasal għal xi deċiżjoni. Għaddejjin negozjati mal-konsorzju li ssottometta l-proposti tiegħu dwar il-bini ta' cruiseliner terminal u yatch marina.

Qegħdin isiru studji dwar il-baga ġdida li kien hemm bżonn flok dik eżistenti fix-Xlendi. Dawn waslu fi stadju avanzat u jinkludu kunsiderazzjoni bir-reqqa tal-preservazzjoni tal-ambjent naturali u ta' fdalijiet arkeoloġiċi li jinsabu f'qiegħ il-baħar.

Permanent link

Il-proġett ewlieni ta' konnettività għal Għawdex huwa dak tal-permanent link.

Huwa pjaċir tiegħi li nhabbar li l-feasibility study, ikkummissjonat minn Transport Malta u l-Gozo Business Chamber, tlesta u se jiġi ppubblikat. Ir-rapport jikkonkludi li tunnel ikun aktar fattibbli minn pont, u li hemm possibilità tajba ta' interess mis-settur privat għal dan il-proġett.

Il-pass li jmiss huwa li jsir studju tekniku u ġeologiku dwar it-tunnel, fosthom fejn ikun jibda u fejn ikun jispiċċa, biex tittiehed id-deċiżjoni li issa giet limitata għal jekk għandux isir tunnel jew le.

Xogħol f'Għawdex

Se nkomplu naħdmu sabiex jinħoloq iktar xogħol f'Għawdex billi ngħibu iktar xogħol ta' backoffice minn Malta. Fost dawn hemm it-taqsima tas-salarji tad-Dipartiment tal-Pulizija.

Se nagħtu iktar incentivi biex jinħolqu impiegi godda mas-settur privat f'Għawdex billi għal kull impjegat li jiġi offrut kuntratt ta' tliet snin jew iżjed, tingħata rifużjoni ta' 20% tal-paga medja ta' impjegat sa massimu ta' hamest elef ewro.

Żieda fl-allowance għall-istudenti Għawdxin

Għall-istudenti Għawdxin li qed jistudjaw f'Malta l-Gvern se jżid l-allowance li jingħataw bi €300 fis-sena.

8: SIGURTÀ NAZZJONALI

Is-sena d-dieħla hemm numru kbir ta' proġetti u inizzjattivi li jinkludu x-xiri tat-tielet elikopter ġdid b'valur ta' €14-il miljun, li l-kuntratt tiegħu diġà gie ffirmat; ix-xiri tat-tielet ajruplan ġdid valutat €15-il miljun, u l-bidu ta' xogħlijiet strutturali fil-baġi tal-Armata f'Pembroke bl-iskop li din takkomoda l-iskola tat-taħriġ militari. Hemm ukoll investiment ta' €2.5 miljun f'taġġmir militari ġdid bħala parti mill-immodernizzar tal-Forza.

Barra minn hekk, hemm ukoll numru ta' proġetti kapitali kosponsorjati mill-ISF 2014-2020, li l-proċess taġġhom se jibda fl-2016 u li huma stmati li jiswew €75 miljun fuq ħames snin. Fosthom hemm ix-xiri ta' offshore patrol vessel ġdida għas-somma ta' madwar €38 miljun, upgrade lill-P 61 għall-valur ta' madwar €7 miljun, u x-xiri ta' robot u vann għall-EOD stmati li jiswew mal-miljun u nofs ewro.

Nafu li t-taħriġ huwa essenzjali sabiex il-forzi armati ta' pajjiżna jibqgħu jaġġtu servizz li jixraq. Għalhekk, għall-2016 se nkunu qegħdin nallokaw il-fondi għal taħriġ ta' suldati u uffiċjali kemm f'Malta kif ukoll barra minn xtutna. Se tkun qed tiżdied ukoll l-AFM allowance li jieħdu l-membri tal-Forzi Armati ta' Malta. Din iż-żieda se tkun id-doppju ta' dak li qed jieħdu fil-preżent.

Se jkompli l-investiment fil-korp tal-Pulizija. Matul is-sena d-dieħla s-sezzjoni tal-Immigrazzjoni flimkien man-National Schengen Information Systems Unit se tniedi proġett sabiex naslu għall-implimentazzjoni ta' magni godda għall-automated border control bħala parti mill-proġett tal-iSmart Borders tal-UE. Dan il-proġett huwa stmat li jiswa miljun ewro.

Qed isir tishih fit-Taqsima ta' Kontra r-Reati Ekonomiċi tal-Pulizija f'dak li huma rizersi umani, u l-Iskwadra telgħet minn sitt Spetturi għal għaxra. Qed jizdiedu n-nies fl-Investigation Teams tagħhom ukoll. Għas-sena 2016 huwa maħsub illi din l-Iskwadra tiġi msaħħa billi jizdiedu magħha nies professjonali oħra bħal accountants u professjonisti oħra. Jekk dawn ir-rizersi ma jinstabux fil-Korp tal-Pulizija jiġu ingaġġati minn barra l-Korp. Se jkun hemm tishih ukoll fl-għodod użati minn din l-Iskwadra fejn jirrigwardaw mezzi analitiċi.

9: NIPPROMOVU L-ISPORT u l-KULTURA

Matul l-2016, se nkomplu naħdmu fuq ħames proġetti kruċjali għal dan is-settur: il-proġett tal-Mużew ġdid għall-Arti (il-Muża), il-proġett tal-Grand Salon for Costume, Fashion and Film fil-Belt Valletta, il-ħolqien ta' spazju ġdid fejn artisti kontemporanji jkunu jistgħu jagħmlu l-istallazzjonijiet tagħhom, il-Villaġġ tal-Karnival, u l-Valletta Design Cluster. Dan biex nagħtu sostenn u appoġġ dirett fil-qasam tal-kreattività.

Is-sena d-dieħla se nikkoncentraw fuq il-konkluzjoni tal-proġett tal-Ipoġew u se nkunu qed naħdmu fuq inizjattivi ġodda taħt il-programm ta' fondi ERDF 2014-2020. Inizjattiva ċentrali hi l-applikazzjoni sabiex b'effett mis-sena 2016 l-Arkivju Notarili fil-Belt Valletta jiġi rijabilitat u modernizzat kif jixraqlu.

Nemmnu wkoll li s-settur privat għandu jkun parti minn din l-istorja ta' suċċess. Se nżidu l-inċentiv fiskali għal donazzjonijiet għall-arti permezz ta' tnaqqis fit-taxxa ta' 150% tal-valur tad-donazzjoni mogħtija.

Għaddejja ħidma kollettiva ma' diversi entitajiet biex il-kalendarju tal-avvenimenti jingħaqad u jsir aktar konsolidat bil-għan illi l-Awtorità Maltija għat-Turiżmu tkun tista' tippromwovih barra minn Malta waqt fieri internazzjonali ma' operaturi fis-settur. Għaddejjin b'diversi diskussjonijiet ma' promoturi privati li jistgħu jattiraw avvenimenti bħal Lost & Found u Baroque Festival, u avvenimenti ġodda ta' kwalità, inkluż għax-xhur kajmana tax-xitwa.

Il-Belt Valletta

Fl-aħħar snin, il-Belt Valletta rat tibdil sostanzjali għall-aħjar, u r-rigenerazzjoni hija evidenti. Se titnieda skema li biha jiġu rrangati l-aperturi u l-galleriji tal-bini li jagħti fuq il-Kavallier ta' San Ġwann u Triq l-Ordinanza .

Valletta 2018

Għaddejjin il-preparamenti sabiex jittfassal programm xieraq li għandu jwassalna sa meta l-Belt Valletta tkun il-Kapitali Kulturali Ewropea. Qegħdin jitwetqu wkoll numru ta' proġetti sabiex dan l-avveniment iħalli wirt sostenibbli fil-qasam kulturali tagħna.

Il-Monti tal-Belt

Waqt li konna mexjin bil-proċess ta' rilokazzjoni tal-monti tal-Belt, tajna kas tal-fehmiet ta' dawk li esprimew ruħhom. Smajna wkoll lil tal-monti nfushom. Innotajna wkoll dak li qal Renzo Piano, li tkellem favur monti fi Triq l-Ordinanza. Madankollu, ma rnexxilniex nirriallokaw monti shiħ f'nofs l-ispazju maħsub oriġinarjament u qegħdin nikkunsidraw soluzzjonijiet oħra. Ikunu liema jkunu dawn is-soluzzjonijiet, aħna determinati li ndaħhlu sistema ġdida ta' management tal-monti li tinforza d-dixxiplina u l-indafa.

Forti Sant' Iermu

Wara li ntemmu x-xogħlijiet ta' restawr u rigenerazzjoni tal-parti ta' fuq tal-Forti Sant' Iermu, żdiedet il-ħtieġa li l-parti ta' isfel ta' dan il-forti tiġi rigenerata wkoll. Nemmnu li din hija opportunità għas-settur privat biex jagħmel investiment ta' kwalità għolja li jirrispetta l-valur storiku tal-post filwaqt li jagħmel minn dan il-post attrazzjoni ħajja. Għalhekk, il-Gvern se jippubblika request for proposals għar-rigenerazzjoni tal-parti ta' isfel tal-Forti Sant' Iermu. Dan il-proċess għandu jwassal biex filwaqt li jsir xogħol ta' restawr tal-bini maestuż ta' din il-parti tal-forti kif ukoll tal-ispazji

kollha li fiha, il-forti jingħata ħajja ġdida permezz ta' attivitajiet ġodda li jkunu mmexxija mis-settur privat.

Sport

Matul din is-sena se titkompla l-ħidma sabiex ikollna aktar faċilitajiet sportivi ta' livell. Dan wara li sar xogħol urġenti u estensiv fuq is-South Block tal-Pixxina Nazzjonali f'Tal-Qroqq.

Se jsir xogħol ta' upgrading fil-kumpless sportiv ta' Ħal Kirkop.

Qed ikun ippjanat ukoll li jibda x-xogħol ta' estensjoni fil-Kumpless tal-Kottonera sabiex dan il-kumpless ikun jista' jaqdi aktar dixxiplini sportivi kif ukoll lill-iskejjel tal-viċin.

Matul din is-sena se naraw li l-korsa tat-tigrijiet taż-żwiemel isirilha x-xogħol li hemm bżonn sabiex tiġi elevata għal-livell internazzjonali. Fl-istess akkwati, fil-kumpless sportiv tal-Marsa, se nkunu qed naraw li din iż-żona riservata għall-isport fl-aħħar tibda tinbidel f'faċilitajiet ta' livell.

Se tkun qed titnieda White Paper għad-diskussjoni mal-għaqdiet sportivi dwar kif dawn jistgħu jattiraw investment fil-faċilitajiet tagħhom biex b'hekk l-isport Malti jitmexxa fuq bażi aktar soda u aktar sostenibbli. Nemmnju li dan hu pass kruċjali sabiex jintlaħqu l-miri tagħna li jkollna s-settur tal-isport aktar organizzat u professjonali. Dan se jagħti lok ukoll għal bidla fil-mentalità ta' kif jiġu ġestiti l-faċilitajiet sportivi f'Malta, u għandu jtejjeb il-kwalità tat-taħriġ li jirċievi l-isport tagħna, mit-tfal sal-atleti professjonali.

Flimkien mal-Aġenzija Żgħażaġħ, se naraw li fil-Youth Village jinbnew faċilitajiet sportivi sabiex ikunu jistgħu jintużaw kemm mill-istudenti tal-ALP u tal-Youth.inc kif ukoll minn żgħażaġħ oħra flimkien ma' għaqdiet sportivi.

Bini ta' skejjel u ta' faċilitajiet edukattivi

Wara li din is-sena fethet l-Iskola Nazzjonali l-ġdida tal-Isport, huma ppjanti wkoll numru ta' xogħlijiet u manutenzjoni infrastrutturali fosthom l-estensjoni taċ-ċentru tal-Wardija, il-

gawnd fl-iskola ta' Marsaskala, l-iskola sekondarja superjuri f'Hal Kirkop u f'Had-Dingli, u l-bini li kien tat-Teżor għall-użu tad-Dipartiment tal-Eżamijiet. Se tibda l-ewwel fażi tal-iskola l-ġdida f'San Pawl il-Baħar u x-xogħol fuq l-isports track tal-Iskola Nazzjonali tal-Isport f'Pembroke.

Presidenza tal-Unjoni Ewropea

Il-preparamenti għall-Presidenza ta' pajjiżna tal-Unjoni Ewropea issa qegħdin jimmaturaw sewwa. Matul l-2016, dawn għandhom jilħqu l-qofol tagħhom sabiex fl-ewwel nofs tal-2017, pajjiżna jmexxi b'suċċess dan l-inkarigu.

10: NINVESTU FIS-SAHHA U L-AMBJENT

Servizz tas-saħħa aħjar

Din is-sena komplejna nħarsu lejn il-qasam tas-saħħa bħala prijorità kif dejjem għamilna. Is-sena li għaddiet għedna li rridu nħarsu lejn it-titjib tal-aċċess u l-kwalità tas-servizz tas-saħħa, u matul din l-aħħar sena hdimna proprju għal dan l-għan.

Matul din is-sena, komplejna naħdmu biex innaqqsu diversi listi ta' stennija għal operazzjonijiet differenti. Eżempju huwa fl-MRI, fejn rajna tnaqqis fl-istennija minn sena u nofs fl-2013 għal tliet xhur. Fil-każ tal-katarretti, minn stennija ta' 3 snin fl-2013, l-istennija naqset għal sitt xhur. Naqqasna wkoll b'mod sostanzjali l-waiting lists għall-isleep studies, l-EMG, l-Echocardiograms, il-bone density scans u l-angiograms. Permezz ta' ftehim mal-privat qegħdin innaqqsu wkoll il-waiting lists għal operazzjonijiet tal-ENT, tal-vini u day case surgery ieħor.

Għal din is-sena se nsahħu din l-inizjattiva u se jkun hemm imbuttatura kbira biex jitnaqqsu l-waiting lists fuq il-hip and knee replacements. Din l-inizjattiva tassigura kwalità ta' ħajja aħjar għal hafna nies u se tiġi implimentata bħala PPP.

Is-sena li għaddiet għedna li se naħdmu biex nindirizzaw il-problema li għandna ta' sptar żgħir li ma jirriflettix il-ħtiġijiet tal-lum. Biex nindirizzaw din il-problema b'mod immedjat, hdimna biex ikollna aktar sodod f'Mater Dei. Din is-sena se nkunu bnejna blokka ġdida li se żżid 68 sodda. Dan huwa importanti iżda mhux biżżejjed. Għaldaqstant, il-Gvern impenjat li jniedi proġett ġdid biex jinbnew aktar sulari u din il-blokka toffri 300 sodda. Il-pjanijiet qegħdin fi stat avanzat.

Wasalna sa hawn minkejja l-problema kbira, li hallielna l-gvern precedenti, ta' konkrit dgħajef f'Mater Dei. Dwar dan, se nkomplu niġġieldu għad-drittijiet ta' pajjiżna, minkejja l-ftehim waiver irresponsabbli li kien iffirma l-gvern ta' qabel u li permezz tiegħu kien neħħa kull responsabilità minn fuq Skanska.

Qegħdin ukoll indaħħlu sistemi godda ta' bed management f'Mater Dei biex nużaw bl-aktar mod effiċjenti l-ispazju li għandna f'dan l-isptar.

Bhalissa għaddej ġmielu x-xogħol fuq il-Public Private Partnership għall-iżvilupp ta' sptar ġdid f'Għawdex flimkien ma' Bart's Medical School, skola medika tal-ogħla livell, li se joffri servizz mill-aqwa għall-Għawdxin mingħajr ma jkollhom jinżlu Malta. L-isptar f'Għawdex se jsir "a fully fledged general hospital" kif ukoll faċilità għat-turisti mediċi. Mhux talli mhux se jonqsu, talli se jiżdiedu l-opportunitajiet ta' xogħol f'Għawdex fil-qasam tas-saħħa għall-ħaddiema Għawdxin.

Min-naħa l-oħra, se jiġi żviluppat mill-ġdid Karen Grech fi sptar ta' 320 sodda għall-anzjani. Se jiġi żviluppat ukoll sptar ġdid għar-riabilitazzjoni, li joffri faċilitajiet li ma jeżistux. Tmenin sodda tar-riabilitazzjoni se jkun allokat għall-Gvern. Se niżviluppaw ukoll centru ġdid tad-dermatologija bi 12-il sodda inpatient. Barra dan kollu, se jinħoloq sptar għat-turisti mediċi f'St Luke's ukoll. Dan il-proġett se jkun qed joħloq 1,000 impjieg ġdid. Fiż-żmien li ġej se jkun hemm aktar konsultazzjoni mal-istakeholders kollha fuq din it-tranżizzjoni tant importanti.

Ħdimna wkoll fuq il-problema tal-medicini out of stock. Minn 130 medicina out-of-stock fil-POYC fl-2013, naqqasna l-medicini out of stock b'mod drastiku u żammejna l-istess livelli li ħabbarna s-sena li għaddiet, jiġifieri madwar ħamsa. Dawn ir-riżultati jridu jittieħdu f'kuntest ta' zieda fin-numru ta' persuni li jikkwalifikaw għall-iskema tal-POYC, fejn fis-sena 2014 kien hemm mal-131 elf

persuna u fl-ewwel disa' xhur ta' din is-sena dawn ždiedu għal 138 elf persuna.

Qegħdin naħdmu mal-operaturi tal-POYC u mar-rappreżentanti tagħhom biex indaħħlu service level agreement fuq is-servizzi offriti u biex is-sena d-dieħla nvaraw ukoll proġett pilota għall-home delivery tal-mediċini, kif inwiegħed fil-manifest elettorali. Fl-2013 konna sibna wkoll problema ta' mediċini out of stock fl-isptarijiet tagħna. F'Mater Dei konna sibna 200 mediċina out of stock. Dan illum nizzżilnieh drastikament għal medja ta' ħames mediċini, għall-vantaġġ u l-benefiċċju tal-pazjenti. Dan meta ħaddieħor kien jgħid li anke l-grocer ikollu l-prodotti out of stock. Qegħdin naħdmu wkoll biex nespandu proġett pilota ta' framework procurement agreements għall-provvista tal-mediċini. Dan se jfisser li fuq medda ta' żmien il-fornituri tal-mediċini nfushom se jibdew jaħżnu l-mediċini u mhux il-Gvern, b'titjib fl-effiċjenza kif ukoll fil-cashflow tal-Gvern. Fuq dan it-tip ta' procurements se jkun hemm aktar konsultazzjoni.

Dan il-Gvern huwa impenjat li jikkonsolida l-kura primarja għax jagħraf li t-tishih ta' dan is-settur, apparti milli jressaq is-servizzi tas-saħħa lejn il-pazjent, iwassal għal aktar effiċjenza u sostenibbiltà fil-qasam tas-saħħa. Għaddejjin negozjati mat-tobba tal-familja privati sabiex jikber l-irwol tagħhom fis-settur tas-saħħa, u anke mal-kunsilli lokali sabiex jieħdu l-amministrazzjoni tal-Bereġ f'idejhom. Żidna sew is-servizzi u l-faċilitajiet fiċ-ċentri tas-saħħa tagħna, fosthom id-digital x-ray machines, it-test tal-warfarina u magni godda tal-ECG.

Qed isiru preparamenti wkoll biex toħroġ talba għall-proposti għall-operat ta' Ċentru tas-Saħħa ġdid f'Hal-Kirkop ibbażat fuq mudell ta' Public-Private Partnership flimkien ma' Projects Malta. Se nkomplu nikkonsolidaw il-bidliet li qed isiru fl-Accident & Emergency, fejn se nkomplu naħdmu biex jonqos il-waiting time. Fil-fatt, matul is-sena li għaddiet żidna n-numru ta' cubicles fl-

emergenza bi 11, dahhalna sistemi ta' IT godda u zidna n-numru ta' tobba u infermiera biex illum il-hin ta' stennija fl-emergenza nizel minn medja ta' 13-il siegħa għal taht l-erba' sigħat f'90% tal-każi.

Se nkunu qegħdin noffru wkoll servizz dedikat ta' Paediatric Emergency, li se joffri ambjent kif misthoqq lit-tfal.

Għaddejjin ukoll b'hidma kbira biex intejbu l-Mental Health Services u se nkunu qegħdin nappuntaw Bord ta' Diretturi dedikat. Din is-sena sar ukoll xogħol f'Mount Carmel b'focus fuq il-wards tal-minorenni. Fix-xhur li ġejjin se nkunu qegħdin inniedu pjan ta' titjib qawwi f'dan l-isptar.

Wara li matul din is-sena saru l-preparamenti logistiċi, dan ix-xahar bdejna noħorġu stedinet għas-cervical screening sabiex innaqqsu r-risku tal-kanċer tal-għonq tal-utru fin-nisa Maltin u Għawdxin.

Se nkomplu wkoll id-diskussjoni, li ninnutaw li qed tiġbed interess wiesa', dwar il-ligi tal-IVF. Dan waqt li din is-sena bdejna nagħtu s-servizz tal-IVF minn Mater Dei u fl-2015 se nkunu offrejna dan is-servizz lil 200 koppja. Sal-aħħar ta' din is-sena se nkunu dahhalna fuq il-formularju tal-Gvern medicini godda għad-dijabete, marda li tolqot madwar 10% tal-popolazzjoni tagħna. Fil-ġimgħat li ġejjin se nkunu qed inżidu l-valur tal-voucher għal min ibati bis-coeliac disease.

Kull xahar l-industrija tal-farmaċija toħroġ medicini godda ta' benefiċċju għall-marid. Hawn minn dawn il-medicini godda jkollhom prezz għoli. Se naħdmu biex noħolqu sistema sabiex medicini tal-kanċer u orphan drugs (għal mard rari) inkunu nistgħu nipprovduhom lill-pazjenti waqt li nżommu s-sistema tas-saħħa sostenibbli. Dan se nagħmluh billi naħdmu ma' sħabna fl-industrija kemm f'Malta kif ukoll fl-Ewropa.

Aktar riżorzi għall-ambjent

Il-Gvern jemmen li l-ambjent huwa wieħed mill-pilastru ewlenin fit-titjib tal-kwalità tal-ħajja tal-poplu Malti, u għalhekk matul l-2016 se nkompli niehdu inizjattivi speċifiċi f'dan il-qasam, fosthom billi nkompli nindukraw numru ta' siti ta' importanza naturali permezz ta' arrangamenti speċjali ma' numru ta' għaqdiet ambjentali.

Sabiex inkunu nistgħu nippjanaw hemm bżonn ta' iktar informazzjoni f'forma li wieħed jista' janalizza mingħajr ħafna dewmien. Is-sena li ġejja se nkunu qed nagħtu bidu għall-proġett ta' Spatial and Mapping Service għat-territorju tal-gżejjer Maltin. L-ewwel fażi ta' dan il-proġett se tkun iffinanzjata parzjalment minn fondi tal-UE.

Matul is-sena 2016, il-Gvern se jsaħħaħ l-istrutturi u r-riżorzi tiegħu sabiex jitwettqu l-obbligi nazzjonali, Ewropej, kif ukoll internazzjonali fl-oqsma tal-iżvilupp sostenibbli, l-ambjent u t-tibdil fil-klima, kif ukoll fl-agrikoltura, is-sajd u d-drittijiet tal-annimali.

Sadanittant, biex inkompli ntejbu l-ambjent, se jitwettaq programm ta' monitoraġġ tal-ilma baħar bil-għan li l-ambjent tal-baħar jibda jgawdi minn protezzjoni akbar. Dan il-monitoraġġ se jsaħħaħ il-politika marittima ta' Malta u jassigura wkoll żvilupp sostenibbli fil-qasam turistiku.

Kif imwiegħed fil-Manifest Elettorali, daqt se tidhol fis-seħh il-qasma strategika fil-MEPA sabiex titwaqqaf l-Awtorità għall-Ambjent u r-Riżorzi. Il-Gvern huwa impjenjat li din l-Awtorità jkollha r-riżorzi umani u finanzjarji meħtieġa sabiex din tkun verament f'pożizzjoni b'saħħitha biex tara li l-ambjent f'Malta tassew ikun imħares bl-aħjar mod.

Food Waste Bill Consultation

Il-Gvern se jeżamina best practices u se jniedi proċess ta' konsultazzjoni biex jara jekk hux neċessarju li jkun hemm leġislazzjoni u, jekk hu l-każ, x'tip ta' leġislazzjoni tkun rigward l-ammont ta' ikel li jintrema, speċjalment minn stabbilimenti kbar bħal supermarkets.

L-Immaniġġjar tal-Iskart

Wara hidma li saret din is-sena, se tohroġ sejha għall-proposti dwar ġbir ta' fliexken tal-plastik u bottijiet tal-metall li jkun fihom likwidu għax-xorb, u dan bil-ghan li, matul l-ewwel nofs tas-sena d-dieħla, jiġi identifikat l-aħjar mod biex tiddaħħal sistema sabiex dan it-tip ta' skart jingabar.

Il-WasteServ

Is-sena d-dieħla l-WasteServ se tibqa' għaddejja bil-hidma sfiqa biex ittejjeb l-effiċjenza fl-impjanti tagħha. Sfida ohra għas-sena d-dieħla hija l-iskema sabiex il-batteriji jibdew jingabru mill-privat. Il-WasteServ se tkompli taħdem ukoll fit-twettiq tal-pjan nazzjonali għall-immaniġġjar tal-iskart. Fost l-oħrajn se jinbeda proċess ta' riforma fis-Civic Amenity sites sabiex jiġi analizzat l-aħjar metodu li bih il-privat jista' jkun involut fit-tmexxija ta' dawn is-siti.

Proġett ta' Pace Grasso

Il-Gvern għaddej bi proċess ta' ppjanar u thejjija għar-rigenerazzjoni tas-sit fejn hemm il-ground ta' Pace Grasso f'Rahaġ Ġdid. Wara li l-MEPA lestiet il-master plan għal din iż-żona, giet ipprezentata applikazzjoni għall-bini ta' centru tas-saħħa reġjonali b'nefqa ta' madwar €30 miljun li se jkun kofinanzjat minn fondi Ewropej. Flimkien miegħu se jkun hemm centru ta' servizzi għall-familji (family resource centre) kif ukoll faċilitajiet residenzjali fil-komunità għall-persuni b'diżabilità, (priority centre) fis-sit ta' Pace Grasso. Se jkun hemm ukoll faċilitajiet kummerċjali u parkeġġ. Nofs is-sit se jiġi konvertit fi spazji miftuħa u rikreattivi u se jservi ta' pulmun għall-familji tan-naħa ta' isfel tal-pajjiż.

Pulmun ambjentali fl-inħawi tal-Port il-Kbir

Matul 2016 se jinbada proġett li permezz tiegħu l-ġnien botaniku tal-Furjana kif ukoll il-ġonna tal-madwar jinfetħu, jissebħu u jinbidlu f'centru ta' rikreazzjoni ambjentali. Dan se jkun proġett li se joħloq pulmun ambjentali fl-inħawi tal-Port il-Kbir.

Sadanittant, kif mwieġhed mill-Gvern aktar kmieni din is-sena, se jibdwu ukoll xogħlijiet biex jiġi żviluppat park ġdid fin-Nofsinhar ta' Malta, f'Wied il-Għajn.

Pjan ta' Azzjoni dwar Ekonomija Ħadra u Circular Economy

Ekonomija ħadra hija ekonomija li tirrikonoxxi li l-assi naturali u ekoloġiċi u servizzi relatati għandhom valur ekonomiku. Il-kunċett jorbot ma' dak tas-circular economy. L-ispiża relatata mal-ekonomija ħadra tista' tiġi kkompensata permezz ta' żieda fil-kompetittività u fl-impjiegi, u fil-fatt li nħarsu r-rizorsi u l-benesseri. Għalhekk, it-tkabbir ekoloġiku għandu jittqies bħala magna ġdida ta' kreazzjoni ta' valur miżjud għal Malta. F'dan il-kuntest, il-Gvern hejja Strateġija u Pjan ta' Azzjoni dwar l-Ekonomija Ħadra. Dan jinkludi lista ta' azzjonijiet li jippromwovu l-investiment, u tkabbir ekonomiku mmirat lejn l-edukazzjoni, l-

impjiegi u s-sostenibbiltà tar-rizorsi fi hdan bosta setturi ekonomiċi oħra li jinkludu l-iskart, l-ilma, l-enerġija, it-trasport, it-turiżmu, l-agrikoltura, il-kostruzzjoni u l-industrija.

Is-settur tal-iskart għandu impatt dirett fuq il-kuntest soċjoekonomiku ta' Malta. Infatti, hemm htieġa għal bidla lejn ekonomija ċirkolari li terġa' timmanifattura, tuża mill-ġdid u tirriċikla l-iskart tal-ekonomija, partikolarment dak industrijali. B'hekk tiġi ġġenerata l-materja prima u jiġu ffrankati r-rizorsi naturali. F'dan ir-rigward, Malta hija impenjata li żżid l-isforzi tagħha fl-immaniġġjar tal-iskart skont il-ġerarkija tal-iskart. Dan jinkludi s-separazzjoni aħjar fis-sors u l-appoġġ għal negozji, awtoritajiet lokali u organizzazzjonijiet terzi tas-settur fl-integrazzjoni tal-katina tal-provvista biex titjeb l-integrazzjoni fil-proċess ċirkulari.

Il-manifattura ħadra hija element importanti ħafna f'ekonomija ċirkolari, li għandha twassal għal spejjeż aktar baxxi tal-materja prima u qligħ mill-produttività, filwaqt li jitnaqqas l-impatt ambjentali tal-industrija.

Ninvestu fl-agrikoltura u s-sajd

Fil-qasam tal-agrikoltura, taħt il-programm il-ġdid għall-iżvilupp rurali se jkun hemm incentivi godda għall-produzzjoni u l-promozzjoni ta' prodotti agrikoli ta' kwalità. Se jkun qed jiġihaddem qafas ta' ċertifikazzjoni u kontroll li ġie mhejji din is-sena. Bil-għan li tkompli tittejjeb is-sostenibbiltà ambjentali, qed tiġi studjata sistema ġdida għall-immaniġġjar tal-farm waste. Din hija riforma li ilha pendenti ħafna snin. Matul din is-sena giet ikkonsolidata wegħda oħra mill-Manifest Elettorali tal-Gvern hekk kif beda jiffunzjona l-Uffiċċju tal-Kummissarju għat-Trattament Xieraq tal-Annimali. Hemm ukoll il-ħsieb li jerġgħu jitwaqqfu l-extension services fl-agrikoltura sabiex il-bdiewa u r-raħħala jingħataw pariri tekniċi fuq l-ortikultura u t-trobbija tal-bhejjem. Matul is-sena d-dieħla se jitkompla wkoll xogħol fuq il-

proġett għall-twaqqif ta' ċimiterju għall-annimali bil-partecipazzjoni tas-settur privat.

Ir-riforma tal-Pitkalija għaddejja għmielha. Iddahhlet sistema ġdida ta' kif il-bdiewa jithallsu għall-bejgħ li jdahhlu. Is-sena li ġejja se jsir investiment qawwi sabiex jinxtraw kaxxi tal-pitkalija li jkollhom ċippa elettronika go fihom sabiex dan jippermetti li jkun hemm traċċa ċara ta' għand min tkun qiegħda l-kaxxa. Fil-biċċerija pubblika għaddej programm estensiv ta' ristrutturar u rinnovament wara li kienet thalliet mitluqa. Is-sena d-dieħla l-istrutturi antiki li jiffurmaw il-kumpless l-antik tal-biċċerija se jiġu restawrati.

Il-proġetti fil-qasam tas-sajd bil-għan li jtejbu l-faċilitajiet użati mis-sajjieda se jkomplu. Ix-xogħlijiet fil-pixkerija l-ġdida se jkomplu matul is-sena li ġejja sabiex, fost l-oħrajn, ikun hemm impjant għall-ipproċessar tal-ħut.

11: NOHOLQU SOĊJETÀ ĠUSTA, UGWALI U INKLUŻIVA

Mill-bidu nett ta' din il-legiżlatura sħaqna li l-politika soċjali għandha tkun waħda inklużiva u li toffri opportunitajiet varji għal bżonnijiet diversi. Se nkomplu niġġieldu l-abbużi biex min ma ħaqqux il-benefiċċji soċjali ma jehodhomx. Tkun ingustizzja ma' dawk l-aktar li għandhom bżonn jekk il-benefiċċji jmorru lejn dawk li ma ħaqqhomx. Fl-istess ħin, se nkomplu ninvestu aktar biex ngħinu u nwettqu gustizzja soċjali ma' dawk li huma fil-bżonn u li ħaqqhom.

Hidma sfiqa fil-qasam soċjali

Nifhmu li hemm min ġenwinament jinsab fil-bżonn u ma jistax joħroġ jaħdem minħabba mard, diżabilità u problemi ta' saħħa mentali. Dawn l-individwi u l-familji tagħhom irridu naraw li ma jaqgħux f'riskju ta' faqar.

Għalhekk, mis-sena d-dieħla, għall-fini ta' għajjnuna soċjali, id-dħul tat-tfal meta jkunu jaħdmu ma jibqax jiġi kkunsidrat għat-test tal-mezzi tal-kap tal-familja. B'dan il-mod, ma jitnaqqasux €16.30 fil-ġimgħa għal kull wild li jaħdem u joqgħod fid-dar.

Insahhu l-familji Maltin

Il-familja qegħda fiċ-ċentru tal-politika ta' dan il-Gvern. Illum il-gurnata, il-kuncett ta' familja huwa differenti minn dak li kien għaxar, għoxrin sena ilu. Konna minn ta' quddiem nett li għarafna l-bżonn li nbiddlu l-ligi tagħna halli l-istituzzjonijiet ta' dan il-pajjiż jirriflettu dawn il-bidliet.

Wara li tajna l-leave għall-ġenituri li jadottaw, issa se nkunu wkoll qegħdin ngħinu lil koppji li jkollhom bżonn li jagħmlu użu mill-facilità tal-IVF. Dan se nkunu qed nagħmluh billi nagħtu numru ta' granet leave wara li jsir l-intervent. L-għadd ta' granet se jiġi speċifikat wara konsultazzjoni.

Hub għall-persuni b'diżabilità

Il-Gvern qed jaħdem ukoll fuq kuncett li jinholq hub attrezzat u adattat għall-persuni b'diżabilità. Il-hub mhux se jkun istituzzjoni, iżda minflok se jippromwovi l-inklużjoni u l-parteciatazzjoni komunitarja. Apparti mir-residenzi privati, il-hub se jinkludi hostel, respite centre, spazju kummerċjali, u l-facilitajiet kollha li jinkludu pixxina, ċentru ta' matul il-jum u parkeġġ taħt l-art.

Se ssir ukoll hidma mal-privat biex f'Għawdex jinholqu opportunitajiet ta' xogħol għall-persuni b'diżabilità li fosthom hemm xogħol ta' document management u li l-proċess dwaru wasal biex jiġi konkluż.

Proġett Soċjetà Ġusta

Se nkomplu bil-Proġett Soċjetà Ġusta, li bih il-Gvern ha impenn ambizzjuż haġna - dak ta' għaxart idjar żgħar fil-komunità biex inserrhu moħħ il-ġenituri ta' persuni b'diżabilità għal meta dawn jiġu nieqsa.

Tlestiet l-ewwel dar fis-Siġġiewi, li diġà qed tilqa' fiha l-ewwel grupp ta' residenti. Dar oħra, f'Għawdex, qed titlesta, filwaqt li dawk ta' Haż-Zabbar u Pembroke għaddejjin bil-proċess tal-

MEPA. Qed jiġi konkluż proċess dwar djar oħra, inklużi dawk fil-kumpless ta' Pace Grasso.

Anzjani

Fid-dawl ta' popolazzjoni li qed tixjieħ, ma jistax jonqos li t-talba għas-servizzi u għall-kura għall-anzjani tibqa' waħda qawwija. Għalhekk, se nkomplu inżidu n-nefqa u nħabirku biex l-għadd ta' dawn is-sodod fl-2016 jiżdied.

Dan minbarra l-proġett pilota dwar il-carers, li ħabbart aktar kmieni.

Strutturi aħjar għall-NGOs

Se nagħmlu strutturar aħjar fil-fondi li jingħataw lill-għaqdiet mhux governattivi li jaħdmu fil-qasam tal-ħarsien soċjali.

Ex-Sea Malta sailors

Il-Gvern jinsab f'negozzjati avvanzati mal-ex-baħħara tas-Sea Malta sabiex darba għal dejjem tiġi konkluża l-pendenza li għandhom quddiem il-Qrati.

Housing Soċjali

Illum il-gurnata l-maġġoranza tal-familji huma sidien ta' darhom. Izda, għal bosta raġunijiet, hemm numru konsiderevoli ieħor li għandhom bżonn l-għajnuna sabiex ikollhom post diċenti fejn ikunu jistgħu jgħixu.

Apparti mill-programm ta' tiswijiet li għaddej kontinwament f'postijiet mikrija, l-Awtorità tad-Djar biħsiebha tkompli bil-programm ta' proġetti akbar li jkopru kemm tiswija kif ukoll manutenzjoni u tisbiħ fi blokki residenzjali f'diversi housing estates. Il-programm tas-sena d-dieħla jinkludi proġetti fi tliet lokalitajiet: Il-Ħamrun, Ta' Giorni u Pembroke.

L-Awtorità tad-Djar qed taħdem fuq pjan dwar kif tista' tilqa' għad-domanda kontinwa għall-Akkomodazzjoni Soċjali. L-Awtorità għandha mal-2,900 applikazzjoni pendenti, li ħafna minnhom ilhom hemm snin sħaħ. L-Awtorità tad-Djar se tidhol għal proġett ta' €50 miljun għal housing soċjali ġdid biex b'hekk tkun f'pożizzjoni li żżid l-istokk tagħha. Dan il-proġett jinkludi r-ristrutturar ta' bini eżistenti u bini fuq art li huwa kopert bil-permessi mahruġa mill-MEPA u li kollu se jsir f'żoni ta' żvilupp. Bil-għan li tincentina t-titjib u t-tiswija ta' postijiet antiki, l-Awtorità tad-Djar se ttejjeb żewġ skemi li diġà għandha billi żżid l-għotja li r-residenti jkunu jistgħu jibbenefikaw minnha. Permezz ta' dan it-titjib, l-għotja massima taħt 'Skema għal Sussidju fuq Xogħlijiet ta' Irranġar u Titjib f'Residenzi Okkupati minn Sidien jew Inkwilini se tiżdied minn €10,000 għal €11,000, filwaqt li l-għotja massima taħt 'Skema Strutturi Perikolużi' se tiżdied minn €7,000 għal €8,000.

Kumpens

Waħda mill-mizuri li thabbret fil-Baġit għall-2014 kienet li l-kazijiet kollha ta' esproprijazzjoni li jaslu sa €15,000 (ħmistax-il elf) kellhom jithallsu b'mod sħiħ. Issa, għall-Baġit għall-2016, din il-mizura qed tiġi estiża għall-kazijiet kollha ta' esproprijazzjoni sa €50,000 (ħamsin elf) dejjem sugġett għal prova ta' titlu. Huwa stmat li se jiġu trattati l-kazijiet ta' madwar 200 plot.

Barra minn hekk, matul is-sena li ġejja, se jitkompla x-xogħol fuq il-problema tal-Home Ownership Schemes, fejn hemm familji li għadhom ma jistgħux jagħmlu l-kuntratt finali għax-xiri tal-proprietà tagħhom minhabba l-fatt li l-esproprijazzjoni attwali għadha qatt ma ġiet iffinalizzata mill-Gvern u ilha pendenti għal bosta deċenni.

12: GHELUQ

Sur President,

Dan il-pajjiż miexi fid-direzzjoni t-tajba, u mhux b'kumbinazzjoni. In-nies fdaw il-pjan tagħna f'elezzjoni ġenerali. Fdawna biex nagħtu stabbiltà u direzzjoni ġdida bi pjan ċar fejn irridu nieħdu lill-pajjiżna.

Altru minn triq għal bailout, illum pajjiżna miexi lejn tkabbir bl-iktar rata mgħaġġla fl-Ewropa.

Minn pajjiż b'rata ta' deficit ta' 3.7 fil-mija, illum pajjiżna riesaq lejn rata ta' 1.6 fil-mija.

Minn pajjiż b'qgħad li kien qrib li jaqbeż it-8,000 persuna bla xogħol, illum għandna pajjiż b'rekord ta' nies jaħdmu.

Minn pajjiż b'kontijiet esagerati, u prezzijiet tal-fuel u l-gass telgħin u neżlin u Enemalta falluta, għal pajjiż li raħhas il-kontijiet b'25 fil-mija għall-familji u negozji, bi stabbiltà fil-prezzijiet tal-fuel u Enemalta b'saħħitha.

Minn pajjiż staġnat b'amministrazzjoni li ma tiddeċidix, għal pajjiż b'amministrazzjoni li ma tibżax tiegħu deċiżjonijiet iebsa.

It-triq biex inkunu l-aqwa fl-Ewropa bdejniha.

Fadlilna x'nagħmlu. Ħafna.

Imma dak kollu li ser nagħmlu f'dan il-baġit u f'dak ta' warajh se nagħmluh mingħajr ma nipperikolaw il-finanzi ta' pajjiżna.

Dan għaliex għandna Malta: Ekonomija b'Saħħitha.

Anness A

| Rati Singoli | | | |
|-----------------------|----------|--------|----------|
| Minn | Sa | Rata | Naqqas € |
| 0 | 9,100 | 0.00% | 0 |
| 9,101 | 14,500 | 15.00% | 1,365 |
| 14,501 | 19,500 | 25.00% | 2,815 |
| 19,501 | 60,000 | 25.00% | 2,725 |
| 60,001 | and over | 35.00% | 8,725 |
| | | | |
| Rati Mizzewġin | | | |
| Minn | Sa | Rata | Naqqas € |
| 0 | 12,700 | 0.00% | 0 |
| 12,701 | 21,200 | 15.00% | 1,905 |
| 21,201 | 28,700 | 25.00% | 4,025 |
| 28,701 | 60,000 | 25.00% | 3,905 |
| 60,001 | and over | 35.00% | 9,905 |
| | | | |
| Rati Ġenitur | | | |
| Minn | Sa | Rata | Naqqas € |
| 0 | 10,500 | 0.00% | 0 |
| 10,501 | 15,800 | 15.00% | 1,575 |
| 15,801 | 21,200 | 25.00% | 3,155 |
| 21,201 | 60,000 | 25.00% | 3,050 |
| 60,001 | and over | 35.00% | 9,050 |

| Iż-żewġ tabelli ta' taħt juru t-taxxa ffrankata u n-numru ta' nies li jibbenefikaw. | | | | |
|---|---------------|---------------|---------------|----------------|
| | | | | |
| Ammont ta taxxa nqas (€) | Single Rates | Parent Rates | Married Rates | |
| Persuni 0% (Massimu) | 90 | 105 | 120 | |
| Persuni in 15% | 90 | 105 | 120 | |
| Persuni li kienu 25% | 90 | 105 | 120 | |
| | | | | |
| Persuni li kienu 25% (<i>threshold</i>) sa '€' | 19,500 | 21,200 | 28,700 | |
| | | | | |
| | | | | |
| No. Of Beneficiaries | Single Rates | Parent Rates | Married Rates | Total |
| Persuni in 0% | 2,930 | 686 | 3,869 | 7,485 |
| Persuni in 15% | 44,871 | 6,752 | 19,914 | 71,537 |
| Persuni in old 25% | 23,698 | 6,594 | 7,739 | 38,031 |
| Numru ta' Beneficjarji | 71,499 | 14,032 | 31,522 | 117,053 |

Anness B: Dazju tas-Sisa - Tibdiliet

| KAP. 382, It-Tieni Skeda – Alkohol u Xorb Alkoholiku | | |
|---|--|---|
| Prodotti Sugġetti ghas-Sisa | Rati fl-2015 | Rati fl-2016 |
| Beer <i>Dawn l-oġġetti qabel kellhom il-kontenituri tagħhom sugġetti għall-Eko-kontribuzzjoni.</i> | €1.73 per hectolitre per degree Plato <i>Il-fliexken/ bottijiet tal-birra qabel kellhom il-kontenituri tagħhom sugġetti għal €0.02 Eko-kontribuzzjoni kull flixxun/ bott. Issa l-ekwivalenti, qiegħda tiddaħħal bħala taxxa tas-sisa pero fuq kull litru u mhux kif kienet fuq kull flixxun jew bott.</i> | €1.93 per hectolitre per degree Plato B'effett mit-13 ta' Ottubru 2015 |
| Beer - If produced by small and independent breweries with an annual production not exceeding 200,000 hectolitres of beer <i>Dawn l-oġġetti qabel kellhom il-kontenituri tagħhom sugġetti għall-Eko-kontribuzzjoni.</i> | €0.86 per hectolitre per degree Plato <i>Il-fliexken/ bottijiet tal-birra qabel kellhom il-kontenituri tagħhom sugġetti għal €0.02 Eko-kontribuzzjoni kull flixxun/ bott. Issa l-ekwivalenti, qiegħda tiddaħħal bħala taxxa tas-sisa pero fuq kull litru u mhux kif kienet fuq kull flixxun jew bott.</i> | €1.06 per hectolitre per degree Plato B'effett mit-13 ta' Ottubru 2015 |
| Beer - Products containing a mixture of beer with non-alcoholic drinks <i>Dawn l-oġġetti qabel kellhom il-kontenituri tagħhom sugġetti għall-Eko-kontribuzzjoni.</i> | €0.25 per hectolitre per degree Plato <i>Il-fliexken/ bottijiet tal-birra qabel kellhom il-kontenituri tagħhom sugġetti għal €0.02 Eko-kontribuzzjoni kull flixxun/ bott. Issa l-ekwivalenti, qiegħda tiddaħħal bħala taxxa tas-sisa pero fuq kull litru u mhux kif kienet</i> | €0.45 per hectolitre per degree Plato B'effett mit-13 ta' Ottubru 2015 |

| | | |
|---|---|--|
| | <i>fuq kull flixxun jew bott.</i> | |
| Wine of Fresh Grapes <i>Dawn l-oġġetti qabel kellhom il-kontenituri tagħhom sugġetti għall-Eko-kontribuzzjoni.</i> | €200 per 1000 litres <i>Il-fliexken/ kontenituri tal-inbid qabel kellhom il-kontenituri tagħhom sugġetti għal €0.12 Eko-kontribuzzjoni kull flixxun/ kontenitur. Issa qiegħda tiddaħħal taxxa tas-sisa ta' €0.005 biss u fuq kull litru u mhux kif kienet fuq kull flixxun jew kontenitur.</i> | €205 per 1000 litres B'effett mit-13 ta' Ottubru 2015 |
| Fermented Beverages <i>Dawn l-oġġetti qabel kellhom il-kontenituri tagħhom sugġetti għall-Eko-kontribuzzjoni.</i> | €0 per 1000 litres <i>Il-fliexken tal-fermented beverages qabel kellhom il-kontenituri tagħhom sugġetti għal €0.02 Eko-kontribuzzjoni kull flixxun. Issa l-ekwivalenti, qiegħda tiddaħħal bħala taxxa tas-sisa pero fuq kull litru u mhux kif kienet fuq kull flixxun.</i> | €20 per 1000 litres B'effett mit-13 ta' Ottubru 2015 |
| Intermediate Products <i>Dawn l-oġġetti qabel kellhom il-kontenituri tagħhom sugġetti għall-Eko-kontribuzzjoni.</i> | €150.00 per hectolitre <i>Il-fliexken tal-intermediate products qabel kellhom il-kontenituri tagħhom sugġetti għal €0.12 Eko-kontribuzzjoni kull flixxun. Issa qiegħda tiddaħħal taxxa tas-sisa ta' €0.02 biss u fuq kull litru u mhux kif kienet fuq kull flixxun.</i> | €152 per hectolitre B'effett mit-13 ta' Ottubru 2015 |
| Spirit based flavoured | €0.41 per % vol. per | €0.42 per % vol. |

| | | |
|--|--|---|
| beverages of an alcoholic content over 1.2% but not exceeding 7% <i>Dawn l-oġġetti qabel kellhom il-kontenituri tagħhom suġġetti għall-Eko-kontribuzzjoni.</i> | litre <i>Il-fliexken tax-xorb alkoholiku qabel kellhom il-kontenituri tagħhom suġġetti għal €0.12 Eko-kontribuzzjoni kull flixxun. Issa qiegħda tiddaħhal taxxa tas-sisa ta' €0.02 biss u fuq kull litru u mhux kif kienet fuq kull flixxun.</i> | per litre B'effett mit-13 ta' Ottubru 2015 |
| KAP. 382, It-Tielet Skeda – Tabakk Manifatturat | | |
| Cigarettes | 25.0% of the retail price plus €92.50 per 1000 cigarettes but not less than €150.00 per 1000 cigarettes | 25.0% of the retail price plus €100 per 1000 cigarettes but not less than €160 per 1000 cigarettes B'effett mit-13 ta' Ottubru 2015 |
| Cigars and Cigarillos | €22.95 per 1000 units | €24.33 per 1000 units B'effett mit-13 ta' Ottubru 2015 |
| Hand-Rolling Tobacco | €108.07 per Kg | €115.64 per Kg B'effett mit-13 ta' Ottubru 2015 |
| Other Smoking Tobacco | €108.07 per Kg | €115.64 per Kg B'effett mit-13 ta' Ottubru 2015 |
| Pipe Tobacco | €32.54 per Kg | €34.49 per Kg B'effett mit-13 ta' Ottubru 2015 |

| | | |
|---|-----------------------------|---|
| Chewing Tobacco and Snuff | €32.82 per kg | €35.20 per kg B'effett mit-13 ta' Ottubru 2015 |
| | | |
| KAP. 382, Ir-Raba' Skeda – Energy Products | | |
| Leaded Petrol. | €648.18 per 1,000 litres | €678.18 per 1,000 litres B'effett mill-1 ta' Jannar 2016 |
| Unleaded Petrol. | €519.38 per 1,000 litres | €549.38 per 1,000 litres B'effett mill-1 ta' Jannar 2016 |
| Gas Oil falling within CN Codes 2710.19.43 to 2710.19.48 or 2710.20.11 to 2710.20.19 and blends of the foregoing with Biodiesel, excluding Gas Oil or Gas Oil blended with Biodiesel, with a sulphur content not exceeding 0.1% sulphur by weight if used for heating purposes. | €442.40 per 1,000 litres | €472.40 per 1,000 litres B'effett mill-1 ta' Jannar 2016 |
| Gas Oil - If used in the following maritime commercial activities: <ul style="list-style-type: none"> - Bunkering operations - Conveyance of passengers and goods between shore and ocean- going vessels | €142.09 per 1000 litres | €172.09 per 1000 litres |

| | | |
|---|--------------------------|---|
| <ul style="list-style-type: none"> - Dredging operations - Harbour cruises - Inland navigation between Malta and Gozo by vessels of a tonnage less than 3,500 tons - Sea farming activities - Tugging activities - Navigation for commercial purposes within Maltese territorial waters | | B'effett mill-1 ta' Jannar 2016 |
| Gas Oil or Gas Oil blended with Biodiesel with a sulphur content not exceeding 0.1% by weight if used for heating purpose. | €202.09 per 1,000 litres | €232.09 per 1,000 litre; B'effett mill-1 ta' Jannar 2016 |
| Biodiesel , a diesel quality liquid fuel produced from biomass or waste cooking oil, with an ester content of not less than 96.5% by weight and 8a sulphur content not exceeding 0.005%, whether in blend or not. | €442.40 per 1,000 litres | €472.40 per 1,000 litres B'effett mill-1 ta' Jannar 2016 |
| Heavy Fuel Oil. | €36.00 per 1,000 Kgs | €39.00 per 1,000 Kgs B'effett mill-1 ta' Jannar 2016 |
| Kerosene falling within CN Codes 2710.19.21 and 2710.19.25. | €442.40 per 1,000 litres | €472.40 per 1,000 litres B'effett mill-1 ta' Jannar 2016 |

| | | |
|--|-----------------|---|
| Petroleum oils falling within CN Code 2710 1971, for undergoing a specific process, not intended for use, offered for sale or used as heating or motor fuel. | €0.23 per litre | €0.25 per litre B'effett mill-1 ta' Jannar 2016 |
| Petroleum oils falling within CN Code 2710 1975, for undergoing chemical transformation by a process other than those specified in respect of sub heading 2710 1971, not intended for use, offered for sale or used as heating or motor fuel. | €0.23 per litre | €0.25 per litre B'effett mill-1 ta' Jannar 2016 |
| Petroleum oils falling within CN Code 2710 1981, motor oils, compressor lube oils, turbine lube oils, not intended for use, offered for sale or used as heating or motor fuel. | €0.23 per litre | €0.25 per litre B'effett mill-1 ta' Jannar 2016 |
| Petroleum oils falling within CN Code 2710 1983, liquids for hydraulic purposes, not intended for use, offered for sale or used as heating or motor fuel. | €0.23 per litre | €0.25 per litre B'effett mill-1 ta' Jannar 2016 |
| Petroleum oils falling within CN Code 2710 1985, white oils, liquid paraffin excluding heavy liquid paraffin BP/USP 6360 qualifying as a food grade product, not intended for use, offered for sale or used as heating or motor fuel. | €0.23 per litre | €0.25 per litre B'effett mill-1 ta' Jannar 2016 |
| Petroleum oils falling within CN Code 2710 1987, gear oils and reductor oils, not | €0.23 per litre | €0.25 per litre |

| | | |
|--|-------------------|---|
| intended for use, offered for sale or used as heating or motor fuel. | | B'effett mill-1 ta' Jannar 2016 |
| Petroleum oils falling within CN Code 2710 1991, metal-working compounds, mould release oils, anti-corrosion oils, not intended for use, offered for sale or used as heating or motor fuel. | €0.23 per litre | €0.25 per litre B'effett mill-1 ta' Jannar 2016 |
| Petroleum oils falling within CN Code 2710 1993, electrical insulating oils, not intended for use, offered for sale or used as heating or motor fuel. | €0.23 per litre | €0.25 per litre B'effett mill-1 ta' Jannar 2016 |
| Petroleum oils falling within CN Code 2710 1999, other lubricating oils and other oils, not intended for use, offered for sale or used as heating or motor fuel. | €0.23 per litre | €0.25 per litre B'effett mill-1 ta' Jannar 2016 |
| Petroleum oils falling within CN Code 2710 2090, other oils not intended for use, offered for sale or used as heating or motor fuel. | €0.23 per litre | €0.25 per litre B'effett mill-1 ta' Jannar 2016 |
| | | |
| KAP. 382, Skeda Hamsa A – Cement | | |
| All cements classified in commodity heading 2523 of the Customs Nomenclature, including clinkers and white Portland cement. | €35 per 1,000 Kgs | €40 per 1,000 Kgs B'effett mit-13 ta' Ottubru 2015 |

| | | |
|--|--|----------------------------------|
| KAP. 382, Skeda Hamsa D – Chewing gum (<i>Skeda ġdida</i>) | | |
| Chewing gum , whether sugar coated or not, falling under CN Codes 1704 10 | Rata ta' Eko-kontribuzzjoni €0.01 per 2 g net | Rata ġdida tas-sisa €9 per Kg |

| | | |
|---|---|--|
| 10, 1704 10 90, 2106 90 92 <i>Dawn l-oġġetti qabel kienu suġġetti għall-Eko-kontribuzzjoni.</i> | weight | B'effett mit-13 ta' Ottubru 2015 |
| KAP. 382, Skeda Hamsa E – Non Alcoholic Beverages (<i>Skeda ġdida</i>) | | |
| Waters and non-alcoholic beverages, falling under CN Heading 2201 <i>Dawn l-oġġetti qabel kellhom il-kontenituri tagħhom suġġetti għall-Eko-kontribuzzjoni.</i> | Rata ta' Eko-kontribuzzjoni €0.02 per bottle <i>Il-fliexken/ kontenituri tal-ilma naturali qabel kellhom il-kontenituri tagħhom suġġetti għal €0.02 Eko-kontribuzzjoni kull flixxun/ bott. Issa qiegħda tiddaħhal taxxa tas-sisa ta' €0.005 biss u fuq kull litru u mhux kif kienet fuq kull flixxun jew bott.</i> | Rata ġdida tas-sisa €5 per 1000 litres B'effett mit-13 ta' Ottubru 2015 |
| Waters and non-alcoholic beverages, falling under CN Heading 2202, excluding products falling under CN Codes 2202 90 91, 2202 90 95 and 2202 90 99 <i>Dawn l-oġġetti qabel kellhom il-kontenituri tagħhom suġġetti għall-Eko-kontribuzzjoni.</i> | Rata ta' Eko-kontribuzzjoni €0.02 per bottle <i>Il-fliexken/ bottijiet ta' xarbiet non alkoholiċi qabel kellhom il-kontenituri tagħhom suġġetti għal €0.02 Eko-kontribuzzjoni kull flixxun/ bott. Issa l-ekwivalenti, qiegħda tiddaħhal bħala taxxa tas-sisa pero fuq kull litru u mhux kif kienet fuq kull flixxun jew bott.</i> | Rata ġdida tas-sisa €20 per 1000 litres B'effett mit-13 ta' Ottubru 2015 |
| | | |
| KAP. 382, Skeda Hamsa F – Plastic sacks and bags (<i>Skeda ġdida</i>) | | |
| Plastic sacks and bags of HS Codes 3923 21 and 3923 29, excluding; | Rata ta' Eko-kontribuzzjoni €0.14 per piece | Rata ġdida tas-sisa €140 per 1000 |

| | | | |
|------|--|--|----------------------------------|
| i. | bags for the conveyance of goods; | | pieces |
| ii. | cones; | | |
| iii. | bags, without any handles, loops, slots or any other feature that facilitates the use of the bag for the conveyance of goods, and without any gussets, not exceeding 26 cm in width and 40 cm in length; | | |
| iv. | bio-degradable bags in accordance with MSA EN 13432:2000, MSA EN 14046:2003, MSA EN 14047:2003, MSA EN 14048:2003 as appropriate, and degradable plastic bags, of any dimension, including bio-degradable and degradable garbage bags; | | |
| v. | plastic packaging, without handles, | | B'effett mit-13 ta' Ottubru 2015 |

| | | |
|--|--|--|
| <p>vi. used as part of a production process; plastic bags designed for re-use, which are used to contain goods or products, and which are sold by the producer for a sum of not less than €1.20 per piece</p> <p><i>Dawn l-oġġetti qabel kienu suġġetti għall-Eko-kontribuzzjoni.</i></p> | | |
| <p>Bags of degradable plastic of HS Codes 3923 21 and 3923 29, excluding bags for the conveyance of goods and bags without any handles, loops, slots or any other feature that facilitates the use of the bag for the conveyance of goods, and without any gussets, not exceeding 26 cm in width and 40 cm in length</p> <p><i>Dawn l-oġġetti qabel kienu suġġetti għall-Eko-kontribuzzjoni.</i></p> | <p>Rata ta' Eko-kontribuzzjoni €0.02 per piece</p> | <p>Rata ġdida tas-sisa €20 per 1000 pieces</p> <p>B'effett mit-13 ta' Ottubru 2015</p> |
| <p>Bags, without any handles, loops, slots or any other feature that facilitates the use of the bag for the conveyance of goods, and without any gussets, not</p> | <p>Rata ta' Eko-kontribuzzjoni €0 per piece</p> | <p>Rata ġdida tas-sisa €1 per 1000 pieces</p> |

| | | |
|---|---|---|
| exceeding 26 cm in width and 40 cm in length | | B'effett mit-13 ta' Ottubru 2015 |
| <p>Bags of plastics of HS Codes 3923 21 and 3923 29, for the conveyance of goods, with a handle, loop, slot or any other feature that facilitates the use of the bag for the conveyance of goods, excluding bags which constitute or form an integral part of the packaging in which goods are sealed prior to retail sale or transfer</p> <p><i>Dawn l-oġġetti qabel kienu suġġetti għall-Eko- kontribuzzjoni.</i></p> | <p>Rata ta' Eko- kontribuzzjoni €0.15 per bag</p> | <p>Rata ġdida tas- sis €150 per 1000 bags</p> <p>B'effett mit-13 ta' Ottubru 2015</p> |
| | | |

Anness Ċ

3. Drittijiet għal liċenza ta' ċirkolazzjoni li għandhom jithallsu kull sena għal *motor cycles* u *quad bikes* irreġistrati fl-1 ta' Jannar, 2009 u wara dan

| Sena | 0 | 1 | 2 | 3 | 4 | 5 | 6 | 7 |
|--|----|----|----|----|----|----|----|----|
| Kapaċita tal-magna | € | € | € | € | € | € | € | € |
| Mhux aktar minn 50cc | 10 | 10 | 10 | 10 | 10 | 10 | 10 | 10 |
| Aktar minn 50cc iżda ta' mhux aktar minn 125cc | 10 | 10 | 10 | 10 | 10 | 10 | 10 | 10 |
| <i>Motorcycle</i> bil-batterija/bl-elettriku | 10 | 10 | 10 | 10 | 10 | 10 | 10 | 10 |

| Sena | 8 | 9 | 10 | 11 | 12 | 13 | 14+ |
|--|----|----|----|----|----|----|-----|
| Kapaċita tal-magna | € | € | € | € | € | € | € |
| Mhux aktar minn 50cc | 10 | 10 | 10 | 10 | 10 | 10 | 10 |
| Aktar minn 50cc iżda ta' mhux aktar minn 125cc | 10 | 10 | 10 | 10 | 10 | 10 | 10 |
| <i>Motorcycle</i> bil-batterija/bl-elettriku | 10 | 10 | 10 | 10 | 10 | 10 | 10 |

3. Drittijiet għal liċenza ta' ċirkolazzjoni li għandhom jithallsu kull sena għal *motor cycles* u *quad bikes* irreġistrati qabel l-1 ta' Jannar, 2009

| Sena | 0 | 1 | 2 | 3 | 4 | 5 | 6 | 7 |
|--|----|----|----|----|----|----|----|----|
| Kapaċita tal-magna | € | € | € | € | € | € | € | € |
| Mhux aktar minn 50cc | 10 | 10 | 10 | 10 | 10 | 10 | 10 | 10 |
| Aktar minn 50cc iżda ta' mhux aktar minn 125cc | 10 | 10 | 10 | 10 | 10 | 10 | 10 | 10 |
| <i>Motorcycle</i> bil-batterija/bl-elettriku | 10 | 10 | 10 | 10 | 10 | 10 | 10 | 10 |

| Sena | 8 | 9 | 10 | 11 | 12 | 13 | 14 | 15 |
|--|----|----|----|----|----|----|----|----|
| Kapaċita tal-magna | € | € | € | € | € | € | € | € |
| Mhux aktar minn 50cc | 10 | 10 | 10 | 10 | 10 | 10 | 10 | 10 |
| Aktar minn 50cc iżda ta' mhux aktar minn 125cc | 10 | 10 | 10 | 10 | 10 | 10 | 10 | 10 |
| <i>Motorcycle</i> bil-batterija/bl-elettriku | 10 | 10 | 10 | 10 | 10 | 10 | 10 | 10 |

| Sena | 16 | 17 | 18 | 19+ |
|--|----|----|----|-----|
| Kapaċita tal-magna | € | € | € | € |
| Mhux aktar minn 50cc | 10 | 10 | 10 | 10 |
| Aktar minn 50cc iżda ta' mhux aktar minn 125cc | 10 | 10 | 10 | 10 |
| <i>Motorcycle</i> bil-batterija/bl-elettriku | 10 | 10 | 10 | 10 |

Kategorija Ć: *Motor cycles*

| | | |
|---|-------|----|
| <i>Motor cycle</i> elettriku bil-batterija | ----- | 0% |
|---|-------|----|

Vetturi N3, vetturi b'għan speċjali u *tractor units*

| | |
|---|---|
| Euro <i>standard</i> l-aktar riċenti -2 | |
| Vettura b'massa massima awtorizzata ta' aktar minn 12,000 kg sa 25,000 kg | 0 |
| Vettura b'massa massima awtorizzata ta' aktar minn 25,000 kg | 0 |